

2186

13

સરકાર

57

10B

પર  
અ  
જ  
ક  
ખ  
ગ  
ઘ  
ચ  
ટ  
ડ  
ઢ  
ણ  
ત  
થ  
દ  
ધ  
ન  
પ  
ફ  
બ  
ભ  
મ  
ય  
ર  
લ  
વ  
શ  
ષ  
હ  
ઝ  
ઞ  
ટ  
ડ  
ઢ  
ણ  
ત  
થ  
દ  
ધ  
ન  
પ  
ફ  
બ  
ભ  
મ  
ય  
ર  
લ  
વ  
શ  
ષ  
હ  
ઝ  
ઞ

824

86

(183)

# अथ शौनकोक्तं चरणव्यूह- रिशिष्टं सभाष्यं प्रारभ्यते ॥



नत्वा श्रीशमुमेशं च गणेशं श्रीयुतं गुरुम् ॥ शाखा-  
देरिदमाख्यानं क्रियतेऽन्वेष्ट यत्नतः ॥ १ ॥ यथाऽना-  
दिर्हरिः ख्यातो निदानं जगतां परम् ॥ तथा वेदोऽपि  
शास्त्राणां स्मृत्यादीनां महाशयः ॥ २ ॥ तमगाधं च  
को वेत्ति विस्तीर्णत्वं विनेश्वरम् ॥ तस्मात्सङ्केपतो व-  
क्ष्ये वैदिकादिमुदे सुदा ॥ ३ ॥ उमित्येकाचरं ब्र-  
ह्म नादबिन्दुकलात्मकम् । त्रिदेवत्वं त्रिमात्रं च स्फु-  
टं विष्णुसनातनम् ॥ ४ ॥ तं सर्वज्ञं जगत्सेतुं पर-  
मात्मानमीश्वरम् ॥ वन्दे नारायणं देवं निरवद्यं निर-  
ञ्जनम् ॥ ५ ॥ कृष्णहैपायनं वन्दे गुरुं वेदमहानिधि-  
म् ॥ येन चरणव्यूहेषु शाखाभेदमितं कृतम् ॥ ६ ॥  
तच्छिष्यं शौनकगुरुं वेदज्ञं लोकविश्रुतम् । नत्वा तु  
शाकलाचार्यं तथैव चाश्वलायनम् ॥ ७ ॥ एवं पर-  
म्यराप्राप्तं बालकृष्णं महागुरुम् । यस्य प्रसादाद्-  
व्याख्यामि चरणव्यूहसञ्ज्ञकम् ॥ ८ ॥

अथातश्चरणव्यूहं व्याख्यास्या-  
मः ॥ १ ॥

अथशब्दो मङ्गले प्रस्तावे च । अथशब्दः पूर्वमेव  
मङ्गलार्थ इत्यर्थः । अतो हेत्वर्थः । वेदराशेः पाराय-  
णाचतुर्विभागाच्चरण उच्यते । तस्य व्यूहः समुदायः ।  
चतुर्वेदानां समुदायं व्याख्यास्यामइत्यर्थः । कथमेक-  
वेदः । तदुक्तमारण्यके “सर्वे वेदाः सर्वे घोषा एकैव  
व्याहृतिः प्राणा एव प्राण ऋच एवं विद्यादिति”त-  
स्य चतुर्विभागाः कृताः । तथा चोक्तं द्वादशस्कन्धे ष-  
ष्ठाध्याये भागवते । तेनासौ चतुरो वेदांश्चतुर्भिर्वदनैः  
प्रभुः । सव्याहृतिकान्तोद्गारांश्चातुर्होत्रविवक्षया  
॥१॥ पुत्रानध्यापयत्तांस्तु ब्रह्मर्षीन्ब्रह्मकोविदान् ॥ ते  
तु धर्मीपदेष्टारः स्वपुत्रेभ्यः समादिशन् ॥ २ ॥ ते प-  
रम्परया प्राप्तास्तत्तच्छिष्यैर्धृतव्रतैः । चतुर्युगेष्वथ व्य-  
स्ता द्वापरादौ महर्षिभिः ॥ ३ ॥ क्षीणायुषः क्षीणस-  
त्वान्दुर्मेधान्वीक्ष्य कालतः । वेदान्ब्रह्मर्षयो व्यसन्ह-  
दिस्थाच्युतनोदिताः ॥४॥ अस्मिन्नप्यन्तरे ब्रह्मन्स्व-  
र्गत्वाल्लोकभावनः । ब्रह्मेशाद्यैर्लोकपालैर्याचितो ध-  
र्मगुप्तये ॥ ५ ॥ पराशरात्सत्यवत्यामंशांश्चकलय वि-  
भुः ॥ अवतीर्णो महाभाग वेदं चक्रे चतुर्विधम् ॥६॥  
ऋगथर्वयजुःसाम्नां राशीरुद्धृत्य वर्गशः चतस्रः ॥ सं-  
हिताश्चके सूत्रे मणिगणा इव ॥७॥ तासां स चतु-  
रः शिष्यानुपाह्वय महामतिः ॥ एकैकसंसितां ब्रह्म-  
न्नेकैकस्मै ददौ विभुः ॥८॥ पैलाय संहितामाद्यां ब-  
ह्वचाख्यामुवाच ह ॥ वैशम्पायनसञ्ज्ञाय निगदाख्यां  
यजुर्गणम् ॥९॥ साम्नां जैमिनये प्राह तथा च्छन्दो-

गसंहिताम् ॥ अथर्वाङ्गिरसां नाम स्वशिष्याय सुमन्त-  
 वे ॥ १० ॥ पैलः स्वसंहितामृचे इन्द्रप्रमितये मुनिः ।  
 बाष्कलाय च सोऽप्याह शिष्येभ्यः संहितां स्वकाम्  
 ॥ ११ ॥ चतुर्धा व्यस्य बोध्याय याज्ञवल्क्याय भार्गव ।  
 पराशरायाग्निमित्रे इन्द्रप्रमितिरात्मवान् ॥ १२ ॥  
 अध्यापयत्संहितां स्वां माण्डूकेयमृषिं कविम् ॥ तस्य  
 शिष्यो वेदमित्रः सौभर्यादिभ्यञ्जिवान् ॥ १३ ॥ शा-  
 कल्यस्तत्सुतः स्वां तु पञ्चधा व्यस्य संहिताम् ॥ वा-  
 त्स्यमौङ्गल्यशालीयगोसत्यशिशिरेष्वधात् ॥ १४ ॥ जातू-  
 कर्ण्यश्च तच्छिष्यः सनिरुक्तां स्वसंहिताम् ॥ व्यलीक-  
 पैङ्गिपैलालविरजिभ्यो ददौ मुनिः ॥ १५ ॥ बाष्कलिः  
 प्रतिशाखाभ्यो बालखिल्याख्यसंहिताम् ॥ चक्रे बाला-  
 य निर्भञ्ज्य कासाराश्चैव तां दधुः ॥ १६ ॥ बह्वृचाः  
 संहिता ह्येता एभिर्ब्रह्मर्षिभिर्धृताः ॥ श्रुत्वैतच्छन्दसां  
 व्यासं सर्वपापैः प्रमुच्यते ॥ १७ ॥ अस्यार्थः । व्यासा-  
 त्पैलः संहितां षट्क्रमं च त्रिविधरूपं पठित्वा इन्द्रप्र-  
 मितये बाष्कलाय च ददौ इन्द्रप्रमितिश्चतुर्धा जटा-  
 न्तं व्यासं कृत्वा स्वसुताय माण्डूकेयाय बोध्याय याज्ञ-  
 वल्क्याय पराशरायाग्निमित्रे च ददौ । माण्डूकेय-  
 स्यशिष्यो वेदमित्रस्तस्य पुत्रेभ्यः सौभर्यादिभ्यस्तैः  
 स्वसुताय शाकल्याय ददौ । शाकल्यः संहिताषट्क्र-  
 मजटादण्डरूपं च पञ्चधा व्यासं कृत्वा वात्स्यमुङ्गल-  
 शालीयगोसत्यशिशिरेभ्यो ददौ । शाकल्यशिष्यो जा-  
 तूकर्ण्यः सनिरुक्तां संहितां व्यलीकपैङ्गिपैलालविर-

जीभो ददौ । पूर्वोक्तब्राह्मणलपुत्रो वाष्कलिः पूर्वोक्त  
सर्वशाखाभ्य उद्धृत्य वालखिल्याख्यसंहितां चक्रे तां  
नाम्नो वालखिल्यसंहितां वालाग्रनिप्रभृतयोऽधीतव-  
न्तः ॥ इति पदेषु संहितात्वमितिकरणबेष्टनं, उदा-  
त्तस्वरितस्वराणां सिद्धिः, एतच्छब्दसां व्यासं विस्तारं  
श्रुत्वा सर्वपापैः प्रमुच्यत इत्यर्थः । तथा च विष्णुपुरा-  
णे । ब्रह्मणा चोदितो व्यासो वेदान्यस्तु प्रचक्रमे ॥  
अथ शिष्यात्स जग्राह चतुरो वेदपारगान् ॥ १ ॥  
ऋग्वेदश्चावकं पैलं सञ्जग्राह महामतिः ॥ वैशम्पाय-  
नानामानं यजुर्वेदस्य चाग्रहीत् ॥ २ ॥ जैमिनिः साम-  
वेदस्य तथैवाथर्ववेदवित् । सुमन्तुस्तस्य शिष्योऽभूद्वेद-  
व्यासस्य धीमतः ॥ ३ ॥ तथा च गृह्यसूत्रम् ॥ सुमन्तुजै-  
मिनि वैशम्पायनपैलसूत्रभाष्यभारतमहाभारतधर्मा-  
चार्या इति । जानन्ति बाह्वित्यारभ्य माण्डूकेया इत्य-  
न्तं माण्डूकगणसमुदायः । गार्गी वाचस्पतौत्यारभ्य-  
शाङ्खायनमित्यन्तेन शाङ्खायनगणः । एतेषां कौषी-  
तकौब्राह्मण्यमारण्यकं शाङ्खायनसूत्रं चेति । एतरेय  
इत्यारभ्य आश्वलायनान्ता आश्वलायनगणाः । ए-  
षामैतरेयब्राह्मणमारण्यकमाश्वलायनसूत्रं चेत्यर्थः ॥

तच्च यदुक्तं चातुर्विद्यं चत्वारो

वेदा विज्ञाता भवन्ति ॥ २ ॥

अस्मिन् ग्रन्थे यदुक्तं चातुर्विद्यं तेऽत्र चत्वारो  
वेदा विज्ञाता भवन्ति ॥

# ऋग्वेदो यजुर्वेदः सामवेदोऽथ- र्ववेदश्चेति ॥ ३ ॥

इति स्पष्टार्थः । “वेदा हि यज्ञार्थमभिप्रवृत्ताः ।  
तथा च विष्णुपुराणम् । आद्यो वेदश्चतुष्पादः शत-  
साहस्रसंमितः । ततो दशगुणः कृत्स्नो यज्ञोऽयं स-  
र्वकामधुक् ॥ १ ॥ अत्रैव मत्सुतो व्यास अष्टाविंशति-  
मेऽन्तरे ॥ वेदमेकं चतुष्पादश्चतुर्धा व्यभजत्प्रभुः ॥ २ ॥  
अस्यार्थः । आद्यो वेदो वेदविभागात्पूर्वकानीतो  
वेदश्चतुष्पादः ऋगादिचतुष्टयसमूहरूपः । शतसाह-  
स्रसंमितः । दश दश तच्छतं दशशतानि “तत्साहस्रं  
तत्सर्वमिति श्रुतेः । अनन्तसङ्ख्याकः । “अनन्ता वै वेदा  
इति श्रुतेः । ततो वेदात्प्रवृत्तः कृत्स्नोऽयं दशगुणः । द-  
शविधः । “स एष यज्ञः पञ्चविधोऽग्निहोत्रं दर्शपौर्ण-  
मासौ चातुर्मास्यानि पशुः सोम इति श्रुतेः । तथा च  
“पञ्च वा एते महायज्ञा इत्युपक्रम्य ब्रह्मयज्ञो देव-  
यज्ञः पितृयज्ञो भूतयज्ञो मनुष्ययज्ञ इति श्रुतेश्च ।  
वैतानिका गार्ह्याश्च दशयज्ञाः । अवान्तरे वैवस्वतम-  
न्वन्तरे अष्टाविंशतिमे हापरयुगे इति शेषः । मत्सु-  
तो व्यासः कृष्णद्वैपायनश्चतुर्धा व्यभजत् । ऋग्वेदा-  
दिरूपेण चतुर्धा विभक्तवान् । पाकयज्ञास्त्रिविधाः ।  
अवगृह्यम् । “हुता अग्नौ ह्यमाना अनग्नौ प्रज्ज-  
ता ब्राह्मणभोजने ब्रह्मणि हुता इति । अत्र वृत्ति-

कृत् । ऊता अग्नौ ह्वयमाना हविष्यस्य जुहुयादि-  
 त्येवमादयो हुताः । अनग्नौ क्रियमाणा अथ बलिह-  
 रणमित्येवमादयः प्रज्जताः । ब्राह्मणभोजनं यत्रास्ति  
 ब्राह्मणान्भोजयित्वेति ब्रह्मणि हुताः इति । नित्या-  
 म्यासो ब्रह्मयज्ञः पारायणं च । अत्र गृह्यसूत्रम् ।  
 ब्रह्मयज्ञखण्डे । यदृचोऽधीते पय आहुतिभिरेव त-  
 देवतास्तर्पयति यद्यजूंषि घृताहुतिभिर्यत्सामानि म-  
 ध्वाहुतिभिर्यदथर्वाङ्गिरसः सोमाहुतिभिर्यद्वाह्मणा-  
 नि कल्याणं गाथा नाराशंसौरितिहासपुराणा  
 नीत्यमृताहुतिर्यदृचोऽधीते पयसः कुल्या अस्य पि-  
 तृन्त्वधा उपचरन्तीति ॥

## तत्र ऋग्वेदस्याष्टौ स्थानानि भवन्ति ॥ ४ ॥

तत्र ऋग्वेदस्याष्टभेदा भवन्ति शाकलबाष्कली  
 ऐतरेयब्राह्मणारण्यकौ ४ शाङ्खायनमाण्डूकौ ६ कौ-  
 षीतकीब्राह्मणारण्यकौ ८ अन्येऽष्टभेदा यथा “वेदा  
 विकृतिशाखाश्च भेदस्तु त्रिविधस्तथा ॥ पृथङ्गाना  
 विधानेनव्यासेन कथितं पुरा । इति । अत्राष्टभेदे-  
 नाष्टस्थानेन वा विकृतिर्ग्राह्या । विकृतिस्तु अग्रे व-  
 द्यामः तस्माद्ब्रह्मयज्ञार्थं पारायणार्थं च ऋग्वेद-  
 स्थाध्ययनं कर्त्तव्यम् । ततश्चतुष्पदेन वक्ष्यति ।

## चर्चा श्रावकश्चर्चकः श्रवणीय-

## पारः ॥ ५ ॥

चर्चाअध्ययनम् । तत्र श्रौणादिसूत्रे । चिन्ति पू-  
जिकथि कुम्बि चर्चश्च । एभ्योऽङ्स्त्रियां भावादौ ।  
चिन्ति स्मृत्याम् । पूजि पूजायाम् । कथि वाक्प्रद-  
न्धे । कुम्बि आच्छादने । चर्चाअध्ययने । चुरादय  
इति । अष्टाध्यायीसूत्रे ताल्लोष्ठपुटव्यापारेण शब्दस्य  
श्रवणं क्रियते सा चर्चा । तदध्ययनस्य श्रावको गुरुः ।  
तस्य चर्चकः शिष्यः । श्रवणीयपारः श्रवणीयो वेदः  
तस्य पारः समाप्तिः । इति चतुष्पदेन अध्ययनं सू-  
चितम् । अग्रे चतुष्पदेन चत्वारि पारायणानि सू-  
चयति । तत्पारायणं द्विविधं प्रकृति विकृति रूपम् ।  
का प्रकृतिः । का विकृतिः । प्रकृतिः संहिता सा  
द्विविधा रूढा योगा । रूढा यथा “अग्निमीडे पुरो-  
हितमिति । योगा यथा अग्निमीडे । ईडे पुरोहितम् ।  
इति शौनकीयप्रातिशाख्यद्वितीयपटले उव्वटभाष्यका  
रेण व्याख्यातम् । अथ चतुष्पारायणं यथा ॥

क्रमपारः क्रमपदः क्रमजटः क्र-  
मदण्डश्चेति चतुष्पारायणम् ॥६॥

क्रमशब्द उभयसंहिता वाच्यः । स कथम् । अनु-  
लोमविलोमाभ्यां त्रिवारं हि पठेत्क्रमम् । विलौमे  
पदवत्सन्धिरनुलोमे । यथाक्रमम् । यथाक्रमं यथा सं

हिता इत्यर्थः । अन्यच्च । वर्णाक्रमः । अक्षरसमाम्नाय  
एवेत्यारण्यके । कथमभिष्टयादित्यक्षरशः । चतुरक्ष-  
रशः । पञ्चः । अर्धर्च्चशः । ऋक्शः । इति ब्रा-  
ह्मणम् । भूयांसि तु समाम्नानात् व्यञ्जनमात्रं तु त-  
त्तस्याभिधानस्य भवतीति नैरुक्ताः । क्रमः संहिता-  
वाची कथम् । पदप्रकृतिः संहितेति निरुक्तवचना-  
त्सा क्रमरूपा इत्यर्थः । क्रमपदः क्रमः संहिता तस्याः  
पदानि । इति द्वे प्रकृतिपारायण्ये द्वे विकृतिरूपे ।  
विकृतिरष्टविधा भवति । तच्च । जटा माला शि-  
खा रेखा ध्वजो दण्डो रथो घनः । अष्टौ विकृ-  
तयः प्रोक्ताः क्रमपूर्वा महर्षिभिरिति । आसां  
मध्ये जटा दण्डयोः प्राधान्यम् । तत्कथम् । जटा-  
नुसारिणी शिखा । दण्डानुसारिणी माला लेखा  
ध्वजो रथश्च । घनस्तूभयानुसारित्वात् । अस्या निय-  
मवाक्यानि व्याडीकृतजटापटले उदाहरणानि च ।  
तत्र जटावाक्यम् । क्रमे यथोक्ते पदजातमेव द्विरभ्य-  
सेदुत्तरमेव पूर्वम् ॥ अभ्यस्य पूर्वं च तथोत्तरे पदेऽव-  
सानमेवं हि जटाभिधीयते ॥ १. ॥ अस्यार्थः । क्रमे  
यथोक्तेसति “क्रमो द्वभ्या” मित्याद्युक्ते क्रमप्रकारे प-  
दजातं पदद्वयं वा पदत्रयं वा द्विवारमभ्यसेत् । द्वि-  
वारं पठेत् अभ्यासप्रकारः । उत्तरमेव पूर्वं क्रमवत्य-  
देद्वयं गृहीत्वा पूर्वं नाम प्रथमं उत्तरपदमभ्यसेत् ।  
तत उत्तरपूर्वषट्पदयोः सन्धानद्वारा पूर्वं द्विरभ्यस्योत्तरे  
पदेऽवसानं एवं प्रकारेणाध्ययनं जटाभिधीयते क-

ध्यते । हीति निप्रचयार्थम् । उदाहरणन्दर्शयति ।  
 अग्निमीडईडेग्निमग्निमीडे, ईडे पुरोहितं पुरोहित-  
 मीड ईडे पुरोहितम् । इत्यादि ज्ञेयम् । अथ दण्डल-  
 क्षणम् । क्रमसुक्ता विपर्यस्य पुनश्च क्रमसुत्तरम् ।  
 अर्द्धर्चादेवसुक्तोऽयं क्रमदण्डोऽभिधीयते । उदाहरणं  
 यथा । अग्निमीडे । ईडेग्निम् । अग्निमीडे । ईडेपु-  
 रोहितम् । पुरोहितमीडेग्निम् । इत्यादि ज्ञेयम् ।  
 अथमाला लक्षणम् । ब्रूयात्क्रमविपर्यासावर्द्धर्चस्यादि-  
 तोऽन्ततः । अन्तं चार्द्धि नयेदेवं क्रममालेति गीयते ।  
 माला मालेव पुष्पाणां पदानां ग्रन्थिनी हि सा ॥ आ-  
 वर्त्तन्ते चयस्तस्यां क्रमव्युत्क्रमसङ्क्रमाः । अथ शिखा-  
 लक्षणम् । पदीत्तरां जटामेव शिखामार्याः प्रचक्षते ।  
 अथ रेखालक्षणम् । क्रमाद्द्वित्रिचतुष्पञ्चपदक्रममु-  
 दाहरेत् । पृथक्पृथग्विपर्यस्य लेखामाहुः पुनः क्रमा-  
 त् ॥ अथ ध्वजलक्षणम् । ब्रूयादादैः क्रमं सम्यगन्ता-  
 दुत्तारयेद्यदि । वर्गे च ऋचि वा यत्र पठनं स ध्वजः  
 स्मृतः । अथ रथलक्षणम् । पादशोऽर्द्धर्चशो वाऽपि  
 सहोक्त्या दण्डवद्वयः । अथ घनलक्षणम् । जटासुक्ता  
 विपर्यस्य तत्पदानि पुनः पठेत् । अयं घन इति प्रोक्तः  
 इत्यष्टौ विकृतौः पठेत् । अन्यच्च घनस्य द्वितीयलक्ष-  
 णम् । अन्तात्क्रमं पठेत्पूर्वमादिपर्यन्तमानयेत् । आ-  
 दिक्रमं नयेदन्तं घनमाहुर्मनीषिणः । इत्यष्टविकृति-  
 लक्षणान्युक्तानि अध्ययने संहितापारायणम् । १ ।  
 पदपारायणम् । २ । जटापारायणम् । ३ । क्रमदण्डपा-

रायणञ्च । ४ । एतत्पारायणचतुष्टयमित्यर्थः ॥

एतेषां शाखाः पञ्च विधा भ-  
वन्ति ॥ ७ ॥

एतेषां वेदपारायणानां पञ्च शाखा भवन्तीत्य-  
र्थः ॥ ताः काङ्क्ष्यत आह ॥

शाकला बाष्कला आश्वलाय-  
नाः शाङ्खायना भारङ्गुकायना-  
श्चेति ॥ ८ ॥

इति प्रसिद्धाः ॥ तेषामध्ययनम् । तेषां आश्व-  
लायनीयादिशाखानां समानाध्ययनं सूचयति ॥

अध्यायाश्चतुःषष्टिर्मण्डलानि द-  
शैवतु ॥ ९ ॥

अध्यायाश्चतुःषष्टिः । अग्निमीले । अयं देवाये-  
त्यादि चतुःषष्टिरध्यायाद्व्यर्थः । मण्डलानि दशैव तु ।  
अग्निमीले । कुषुम्भक इत्याद्युपाकर्मप्रसिद्धानीत्यर्थः ॥

एकश्च एकवर्गश्चैकश्च नवकस्त-  
थाद्वौ वर्गौ तु दूवचौ ज्ञेयौ न्यू-  
नं त्वचशतं स्मृतम् । वर्गाणां

परिसङ्ख्यातं वै सहस्रे षडु-  
त्तरे । ऋचां दश सहस्राणि  
ऋचां पञ्च शतानि च । ऋचा-  
मशीतिपादप्रचैतत्पारायणमु-  
च्यते ॥ १ ॥ इति शौनकीये च-  
चरणव्यूहपरिशिष्टे प्रथमा क-  
ण्डिकासमाप्ता ॥

वर्गादि आचष्टचान्ताः सङ्ख्या बालखिल्यैर्विना ज्ञे-  
या । षडुत्तरसहस्रद्वयवर्गादुत्तरार्थः । सहस्रमेकं सृक्ता-  
नां निर्विशङ्कं विकल्पितम् । दशसप्तसु पञ्चान्ते सप्त-  
दशाधिकसहस्रसृक्तानीत्यर्थः । सङ्ख्यातं वै पदक्रमं ए-  
कशतसहस्रं वा द्विपञ्चाशत्सहस्रार्धमेतानि चतुर्दश  
वासिष्ठानामितरेषां पञ्चाशीतिः । एकलक्षद्विपञ्चा-  
शत्सहस्रपञ्चशतचतुर्दश, वासिष्ठानाम् । १५२५१४ ।  
वासिष्ठगोबीयाणां “इन्द्रोतिभिरेकमप्रातिपदात्मको  
वर्गो नास्ति । इतरगोबीयाणां पञ्चाशीत्यधिकप-  
दानीत्यर्थः । ८५ । अथ बालखिल्यमहिता पदसङ्ख्या  
च्यते । लक्षैकं तु त्रिपञ्चाशत्सहस्रं शतसप्तकम् । प-  
दानि च द्विनवतिः प्रमाणं शाकलस्य च । १ । एकल-  
क्षत्रिपञ्चाशत्सहस्रसप्तशतद्विनवतिश्चाधिकानि पदा-

नीत्यर्थः । १५३०८२ । पदानि बालखिल्यस्य ह्यर्कस-  
 ङ्ख्याशतानि च । अधिकानि तु सप्तैव । १२०७ । वर्गा  
 अष्टादश स्मृताः । सप्ताधिकद्वादशशतानि पदानीत्य-  
 र्थः । इत्याश्वलायनानाम् । शाङ्खायनानां तु बालखिल्य-  
 सहितपदसङ्ख्योच्यते । शाकल्यदृष्टे पदलक्षमेकसार्धन्तु  
 वेदे विसहस्रयुक्तम् । शतानि सप्तैव तथाऽधिकानि  
 चत्वारि त्रिंशच्च पदानि चर्चा । शाकल्यो माण्डूकगण-  
 स्थः । संहिता पदानि एकलक्षत्रिपञ्चाशत्सहस्रसप्तशत-  
 चतुस्त्रिंशदधिकानि पदानीत्यर्थः । १५३०४३ । पदानि  
 बालखिल्यस्य रुद्रसङ्ख्याशतानि च । षट्पञ्चाशदधि-  
 कानि वर्गोः सप्तदशास्तथा । एकादशशतषट्पञ्चा-  
 शदधिकबालखिल्ये पदानीत्यर्थः । ११४६ । अष्टप-  
 ञ्चाशत्पादात्मकत्रयस्य । यमृत्विजो वर्गो नास्ति ।  
 न तु हविष्यान्तीयसूक्ते द्वे समीचीवर्गे त्रिकृचानन्तर-  
 मेक एवाग्निर्ऋक् । यमृत्विजो ऋक् । खिलरूपेण  
 पठन्ति । ज्योतिष्मन्तमृचाभावः । ऋक्त्रयस्य तेषाम-  
 न्ते पदाभावत्वात् । अन्ते वर्गसमाप्तौ यावन्मातृमृचं  
 पठन्ति । एवं द्वे समीचीति षड्ऋचो वर्गः । आश्व-  
 लायनानां चतुर्ऋचात्मको वर्गः । इत्याश्वलायनशा-  
 ङ्खायनशाखयोर्भेदद्वयार्थः । यस्य मन्त्रस्य पदाभाव-  
 स्तस्य खेलिकत्वं सिद्धम् । तर्हि व्यम्बकं व्यजामह इ-  
 ति मन्त्रस्य पदाभावात्तस्य खेलिकत्वं सिद्धम् । न हि  
 उ मा नागात् । उपलेखायां व्यम्बकं प्रथमं भद्रं नः प्र-  
 जायते ऋतं चेति पदक्रममिममुपयामि गीतमर्द्धचान्ते

पदम् । तस्मात्पदकाले क्रमकाले च पठन्ति । “क्रमो  
 द्वे पदश” इति वचनात् । अत्र द्वितीयपदं नास्ति अर्द्ध-  
 चान्तसमापनात् । क्रमाभावस्तस्मात्पदकाले क्रमकाले  
 पठनं स एव पदक्रम इत्यर्थः । क्रमकाले तु वेष्टनं कर्त्त-  
 व्यं चतुस्त्रिंशत्सहस्राणि । षष्ठे ग्रात्वे च दीर्घत्वे आकारे  
 सानुनासिके ॥ त्रिचतुष्पञ्चक्रमे अर्द्धचान्ते च वेष्टयेत् ।  
 क्रमेणोदाहरणानि ज्ञातव्यानि । “सुषुमायातम् ।  
 मो षूणः । वाजेषु सा सहिर्भव । आ उपानसः । न्या-  
 विध्यदिलीशस्य । अगादारैगुकृणा । निरुस्वसारम-  
 स्तुतोषसम् । अग्निमीडे ऋत्विजमित्यृत्विजमिति ।  
 चतुस्त्रिंशत्सहस्राणि क्रमकाले वेष्टनानीत्यर्थः ।  
 ३४००० । द्विखण्डानां सहस्राणि द्वात्रिंशत्षोडशो-  
 तरम् । षोडशोत्तरद्वात्रिंशत्सहस्राणि द्विखण्डानी-  
 त्यर्थः । ३२०१६ । चत्वारिंशत्सहस्राणि द्वात्रिंशतं  
 चाक्षरसहस्राणि । चतुर्लक्षद्वात्रिंशत्सहस्राक्षराणी-  
 त्यर्थः । ४३२००० । द्वात्रिंशतिं चाक्षरसहस्राणीत्यर्थ-  
 समाप्तेः पुनर्वचनमुक्तम् । अथ पारायणो ऋक्परिमा-  
 णा उच्यन्ते । ऋचां दशसहस्राणि ऋचां पञ्चशतानि  
 च । ऋचामशोतिपादश्च पारायणं प्रकौर्तितम् । ए-  
 तत्पारायणं बालखिल्यैर्विना सङ्ख्यातम् । बालखिल्या-  
 नि पारायणो न मन्ति तदुच्यते । ऋग्वेदान्तर्गतबाल-  
 खिल्यमेकादशसूक्तम् । ११ । सूक्तं १०० सप्तदशाधि-  
 क १७ मित्यत्र ऋचां दशसहस्राणीत्येतत्सङ्ख्याव्यति-  
 रिक्तानि बालखिल्यानीति प्रसिद्धिः । तत्र यज्ञानुष्ठा-

ने ब्राह्मणे सूत्रे च श्रूयते । “वालखिल्याः शंसन्ति प्राणा वै वालखिल्या” इति । अभिप्रवः सुराधसमिति षड्वालखिल्यानां सूक्तानामिति ब्राह्मणे आरण्यके । अथ वालखिल्याविहरेत्तदुक्तं षोडशनेति सूत्रकारः श्रौतस्मार्त्तमर्वकर्मनुष्ठाने वालखिल्यप्रसिद्धिः । वेदपारायणे वर्जमित्यर्थः । शौनकाचार्यवचनात् । यथा प्रैषाध्यायकुन्तपाध्यायनिविदाध्यायसुपर्णाध्यायश्चेति तद्वालखिल्याध्यायइत्यर्थः । वालखिल्यसंहितासर्वानुक्रमणीयमन्त्ररूपीसङ्ग्रहोच्यते । द्विपञ्चादधिकपञ्चशतदशसहस्राणीति १०५५२ । वालखिल्यव्यतिरिक्तऋक्मङ्गला तु । द्विसप्तत्यधिकचतुःशतमन्त्रः सहस्रऋक् १०४७२ । एतत्सङ्ख्या नित्या द्विपदा नैमित्तिकद्विपदासहित उक्तहवनाभ्यां समाना सा नित्या द्विपदा । आसां सङ्ख्या उपलेखायाम् । तच्च “साधुरसिकन्धां सिषक्तु न उरौ देवा विद्वेषांस्थया वाजं महिराघ आश्रीं सुमेते ते देवाय रायस्कामः प्रति न स्तोमं स्वायुधासः पितुर्न पुत्रः स नोबाजेषु गावो न यथं पवस्व सोममन्दयन्निति तिस्रः परिसुवानो नृभिर्ये मा नः प्रत्यञ्चमर्कमनयच्छचीभिरिति द्विपदैकपदा द्वाविंशतिस्त्रासां सप्तदश द्विपदा १७ एकपदाः पञ्चइति । हवनाध्ययने विपरीता सा नैमित्तिकद्विपदा ता आह वर्गरूपेण । पञ्चानतायुं दशरयिर्न दश । श्रीणान्दश शुक्रः शुशुक्तां दश वनेमपूर्वीर्दशान्ने त्वन्त्रश्चत्वार्यग्ने भव षट् प्रशुकैतु दश राजा

राष्ट्रानां दशक इत्ताव्य दश बभुरेका दश परिशधन्व  
दश तन्ते सोतारो द्वादशेमा नुकं चत्वार्यायाहि वन-  
सा चत्वारोति नैमित्तिकद्विपदा चत्वारिंशोत्तरश-  
तमिति १४० । हवने एकैका अध्ययने द्वे द्वे आमा-  
मन्त्या एका चर्वरिता सा नित्या द्विपदा । उक्तं च  
परिभाषायाम् । विंशिका द्विपदा विराजस्तदर्द्धमेक-  
पदा द्विद्विपदास्तृचः समामनन्ति । आयुक्ष्वन्त्या द्विप-  
दैवेति । द्विद्विपदास्तृचः समामनन्ति । यस्य सूक्तस्य  
द्विद्विपदाः समामनन्ति । ता ऋचोऽध्ययने चतुष्पदाः  
क्तावेत्यर्थः । आयुक्ष्वन्त्या द्विपदैव सूक्तस्यार्चा युजो या  
न भवति तास्त्वन्त्या नित्या द्विपदैव । एवमध्ययने  
द्वाद्वर्द्ध ऋगेव प्राधान्यम् । त्रीण्यर्द्धर्चायाः कथम् । तत्रा-  
पि द्वाद्वर्द्धर्चावेका ऋचा । अर्द्धर्चा एका कर्तव्या अ-  
ध्ययनसम्प्रदायबलात् । अनादेशे अष्टाक्षराः पादा-  
श्चर्चाङ्गति परिभाषायाम् । अध्ययने त्रीण्यर्द्धर्चं ऋगे-  
व सम्प्रदायो नास्ति । असां परिमाणमाह । अग्निं  
होतारं पञ्च सहिषर्द्धीनप्रडयं जायत पञ्च विश्वो  
विहायास्तिस्त्रोऽयं त्वं रथं पञ्च प्रतदोचे यं षडिन्द्रा-  
याह्युप नः पञ्चेमां ते वाचं चत्वारि स नो नव्येभिर्व-  
र्जमिन्द्राय हि द्यौः सप्त त्वया वयं षड्वर्म ह एका व-  
नीति हि एका त्वा जुषः षट् स्त्रीणां पञ्चेमे वांसोमा  
एका द्रमे ये ते सुवायवे का प्रसुच्येष्टं षडिति देवानां  
वर्जम् । सुषुमायातं त्रीणि प्रप्रपूष्णश्चतुष्कमस्तु श्रौष-  
ट् चत्वारि शचीभिर्नोवर्ज्यं दृषन्निन्द्रपञ्च ये देवासो

वर्जं तवत्यं नयमेका सखे सखायमेकया ऋचा वी-  
 ण्येतास्त्रीणि वीण्यर्द्धा ऋचा हवनीयाश्चतुर्नवतिम-  
 ङ्ख्येत्यर्द्धं च ऋग्धवने । अध्ययने अर्द्धचंद्रयेन ऋगे-  
 षा । अर्द्धचैनैकैव ऋग्द्वये कर्त्तव्य इत्यर्थः । एकचस्य  
 ऋग्द्वयं विराट् कृन्दो विना कथं भवतीत्याशङ्क्य त-  
 त्रोच्यते । विराट्कृन्दः सर्वच्छन्दसि व्याप्तं वर्त्तते । उ-  
 क्तं चारण्यके । “चत्वारः पुरुषा इति व्याघः श-  
 रीरपुरुषश्चकृन्दः पुरुषो वेदपुरुषो महापुरुष इति । तस्यो  
 ष्णिर्गलोमानि त्वचं गायत्री त्रिष्टुप् मांसमनुष्टुप् स्ना-  
 धान्वस्थि जगती पङ्क्तिर्मज्जा प्राणो बृहतीति यान्ये-  
 तानि विराट् चतुर्थान्येवमु हैवेवं विदुष एतदहः  
 सर्वैश्चकृन्दोभिः प्रतिपन्नं भवतीति” प्राप्नो भवतीत्य-  
 र्थः । “गायत्री पङ्क्तीश्च व्यतिषजति गायत्री वै पुरुषः  
 पोङ्गाः पशव” इति ब्राह्मणम् । अत्रोदाहरणम् । “प-  
 वस्व सोम मन्दयन्निति तिस्रो नित्या द्विपदा गाय-  
 त्व्य” इति सर्वानुक्रमणायाम् । द्विपादै पुरुषो वीर्यं त्रि-  
 ष्टुब्धिराङ्भ्यामनयोर्द्वाविंशयोर्द्विषदयोरयं पुरुषः ।  
 अत्रोदाहरणानि । आवां सुम्ने वरिमन् । प्रत्यञ्चम-  
 र्कमनयन् । परिसुवानी गिरिः । जगती पाद इति ।  
 एवं सर्वव्याप्तो भवतीत्यर्थः । “कृन्दा ऽसि जज्ञिर”  
 इति श्रुतिः । तथा च शतपथब्राह्मणे “किञ्चकृन्दः का-  
 देवता प्रतिष्ठे” । यथा विष्णुः सर्वव्याप्तस्तथा विरा-  
 ट्कृन्द इत्यर्थः । विराट् कृन्दस्तु चतुष्पदा । वीण्यर्द्ध-  
 ऋचां प्रञ्चपदा ऋक्कर्त्तव्येति । किं प्रमाणं तत्रोच्यते ।

“एकपाङ्क्तयो द्विपदो विचक्रमे द्विपात्त्रिपादमभ्येति पञ्चात् । चतुष्पादेति द्विपदामभिखरे सम्पश्यन्पङ्क्ती-  
रुपतिष्ठमानः” । एकपदा द्विपदा नित्या द्विपात्त्रि-  
पादमभ्येति । एकौभूता भवन्तीत्यर्थः । अस्योदाहरण-  
म् । “अग्निं होतारं मन्ये० दसम् । यऽज्जह्वया० कृ-  
पा” । अग्रे अर्द्धर्चा “घृतस्य विन्वाष्टिमनुवष्टि० सर्पिं-  
षः” । इति द्विपदा । चतुष्पदा तु । पञ्चानतायुम्० ।  
एकार्द्धर्चा द्विपदा । एकार्द्धर्चा द्विपदा । एका षट्क्  
पञ्चपदा अध्ययने । द्विद्विपदास्त्वृचः समामनन्तीत्यत्र  
समपादग्रहणात् । असमानपादा विरुद्धा तर्हि प-  
ङ्क्तिच्छन्दः पञ्चपदा भवति तस्य द्वितीयभेदो विरा-  
ट् तस्मात्पञ्चपादत्वं प्राप्तम् । समपादा वा असमपा-  
दो विराट् छन्द इत्यर्थः । अत्र श्रुतिः । “समौ चिह्न-  
स्तौ न समं विविष्टः सम्मातरा चिन्न समं दुहाते” इ-  
त्यनया षट्चा परिहारः । दक्षिणवामहस्तौ समौ क-  
र्तृत्वे असमाप्तावित्यर्थः । अथाध्ययने षट्कसङ्ख्यो-  
च्यते । षणवत्यधिकचतुःशतदशसहस्राणीति ।  
१०४६६ । ताः सहितनैमित्तिकद्विपदाश्चत्वारिंशोत्त-  
रशतसहितदशसहस्राणीति । १०५६६ । सञ्ज्ञा-  
नमुशनावदत्सूक्तस्य पञ्चदशचैकीकृत्य पारायणे षट्-  
कसङ्ख्या । १०५८० । षट्चां दशसहस्राणि इति  
वचनस्य सङ्ख्या पूर्णा भवतीत्यर्थः । एका चर्व-  
रिता सा “भद्रन्तो अपि वातयमनः” इति पादाधि-  
क्षमनुक्रमणिकाट्टतावप्युक्तेः । भद्रं पुष्कमित्यारण्य-

के । अथ सञ्ज्ञानसूक्तम् । सञ्ज्ञानमुशनाऽवदत्स-  
 ज्ञानं वरुणोऽवदत् । सञ्ज्ञानमिन्द्रश्चाग्निश्च सञ्ज्ञा-  
 नं सविता वदत् । १ । सञ्ज्ञानं न स्वेभ्यः सञ्ज्ञान-  
 मरणेभ्यः । सञ्ज्ञानमश्विना युवमिहास्मासु निय-  
 ष्छताम् । २ । यत्कक्षीवांसं वननं पुत्रो अङ्गिरसा  
 मवे । तेन नोऽद्य विश्वेदेवाः सम्प्रियां समजीजन-  
 त् । ३ । संवो मनांसि जानतां समाकृतिर्मनाममि ।  
 असौ यो विमना जनस्तं समावर्त्तयामसि । ४ । तच्छं-  
 योराष्टशीमहे गातुं यज्ञाय गातुं यज्ञपतये दैवी  
 स्वस्तिरस्तुनः स्वस्तिर्मानुषेभ्यः । ऊर्ध्वं जिगातु मेषजं  
 शन्नो अस्तु द्विपदे शं चतुष्पदे । ५ । नैर्हस्त्यं सेनादरण्यं  
 परिवर्त्तं तु यद्विः । तेनामित्राणां बाहू हविषा शोष-  
 यामसि । ६ । परिवर्त्मान्येषामिन्द्रः पूषा च सस्रुतः ।  
 तेषां वो अग्निदग्धानामग्निसृष्टानामिन्द्रो हन्तु वरं  
 वरम् । एषु नक्ष्त्राष्टषाजिनं हरिणस्य धियं यथा ।  
 परां अमित्रां एष त्वर्वाची गौरुपेजतु । ७ । प्राध्वराणां  
 पते वसो होतर्वरेण्य क्रतो । तुभ्यं गायत्रमृच्यते । गो-  
 कामो अन्नकामः प्रजाकामउत कश्यपः । ८ । भूतं भ-  
 विष्यत्यस्तौति महब्रह्मैकमक्षरं वज्रं ब्रह्मैकमक्षरम् ।  
 यदक्षरं भूतक्रतो विश्वेदेवा उपासते । १० । महर्षिभि-  
 श्च गोप्तारं जमदग्निमकुर्वत । जमदग्निराप्यायति कृ-  
 न्दोभिश्चतुरुत्तरैः । ११ । राज्ञः सोमस्य भक्षेण ब्रह्मणा  
 वीर्यावता । शिवा नः प्रदिशो दिशः सत्या नः प्रदिशो  
 दिशः । १२ । अजो यत्तेजो ददृष्टे शुक्रं ज्योतिः परो

गुहा । तदृषिः कश्यपः स्तौति सत्यं ब्रह्म चराचरम्  
 ध्रुवं ब्रह्मचराचरम् । १३ । व्यायुषं जमदग्नः कश्यपस्य  
 व्यायुषमगस्त्यस्य व्यायुषम् । यद्देवानां व्यायुषं तन्मेऽ-  
 षस्तु व्यायुषं । १४ । तच्छ्रूयोरारुणीमहे । १५ ।  
 इति सञ्ज्ञानसूक्तं पञ्चदशर्चात्मकम् । अस्य ग्रहणे  
 प्रमाणमाश्वलायनसूत्रम् । तच्च । “समानीव” इत्ये-  
 का । तच्छ्रूयोरारुणीमहे” इत्येकेति । तथा च शा-  
 ङ्खायनसूत्रम् । “अथोपाकर्माधिनां प्रादुर्भावे हस्तेन  
 श्रवणेन वाऽक्षतसक्तूनां धानानां च दधिघृतमिश्राणां  
 प्रत्येकं वेदेन जुहुयादिति हैक आहुः सूक्तानुवा-  
 काद्याभिरिति वाऽध्यायार्पेयाद्याभिरिति माण्डूके-  
 योऽथ ह स्र कौपीतकिरग्निमीडे पुरोहितमित्येका  
 कुषुम्भकस्तदब्रवीदावदंस्त्वं शकुने भद्रमावद गृणाना  
 जमदग्निना धामन्ते विश्वं भुवनमधिष्ठितं गन्तानो  
 यज्ञं यज्ञियाः सुशमि यो नः स्तोत्ररक्तः प्रतिचक्ष्व-  
 विचक्ष्वग्नेयाहि मरुत्सखा यते राजञ्कृतं हविरि-  
 तिद्व्यचास्तच्छ्रूयोरारुणीमहे इत्येका ऊतशेषोऽविः  
 प्राप्नोतीति” । पञ्चशाखानां पारायणं तच्छ्रूयोरारु-  
 णीमहे इत्यत्र समाप्तिरेकवेदत्वात् । उक्तञ्च । सा-  
 ङ्खाश्वलायनौ चैव माण्डूका वाष्कलस्तथा । बह्वचा  
 ऋषयः सर्वे पञ्चैते हो कवेदिनः ॥ अथ पारायणे चर्चा-  
 सङ्गोच्यते । “एकर्व एकवर्गश्च एकर्व नवकस्तथा” ।  
 एकर्व एकवर्गो जातवेदस इत्यर्थः । नवर्व रकवर्गः आपो  
 हि षेति । द्वौवर्गौ तु बृचौ ज्ञेयौ, द्वौवर्गौ दृचावित्य-

र्थः । अग्ने त्वन्नोऽच्यन्तमः । आयाहि वनसा सहै-  
 ति । ऋक्त्रयस्य शतं स्मृतम् । ऋचो वर्गाः सतमि-  
 त्यर्थः । उदुत्यं चमसं नवमित्यादि । चतुर्ऋचां प-  
 ञ्चसप्तत्यधिकं च शतं तथा । चतुर्ऋचवर्गाः पञ्च-  
 सप्तत्यधिकशतमित्यर्थः । १७५ । यदङ्ग दाशुषे त्व-  
 मित्यादि, । पञ्चर्चं तु द्विशतकं महसं रुद्रसंयुतम् ।  
 पञ्चर्चवर्गा एकादशाधिकद्वादशशतानीत्यर्थः ।  
 १२११ । अग्निमीले इत्यादि, । पञ्चचत्वार्यधिकं तु  
 षड्ऋचां तु शतत्रयम् । षड्ऋचवर्गाः पञ्चचत्वा-  
 रिंशदधिकशतत्रय इत्यर्थः । ३४५ । अश्विना पञ्च-  
 रौरिषइत्यादि, । सप्त ऋचां शतं ज्ञेयं विंशतिश्चा-  
 धिकाः स्मृताः । सप्तर्चवर्गा विंशत्यधिकशतत्रय इत्य-  
 र्थः । १२० । यद्विद्धि सत्यसोमपा इत्यादि, । अष्टऋ-  
 चां तु पञ्चाशत्पञ्चाधिकास्तथैव च । अष्टर्चवर्गाः प-  
 ञ्चाधिकपञ्चशतं इत्यर्थः । ५५ । इन्द्रं विश्वाऽअवो-  
 वृधन्तित्यादि, । एवं दशाधिकसहस्रद्वयवर्गा इत्य-  
 र्थः । २०१० । पञ्चशाखासु निश्चिताः । पञ्चशाखा-  
 नां पारायणे निश्चयेन इत्यर्थः । वर्गाः सञ्ज्ञानसूक्त-  
 स्य चत्वारश्चाव मौलिताः । सञ्ज्ञानसूक्तस्य चत्वारो-  
 वर्गाश्चात्र मिलित्वा दशाधिकसहस्रद्वयमित्यर्थः । एवं  
 पारायणे प्रोक्ता ऋचां सङ्ख्या न न्यूनतः । एवं पू-  
 र्वोक्तप्रकारेण वर्गस्य ऋक् न्यूनसङ्ख्येन दशर्चस्य  
 पञ्चऋक् त्रीण्यर्द्धर्चस्य ऋक्कर्तव्येत्यर्थः । एवं चतुर्दि-  
 क्षपारायणेऽपि ज्ञेयम् । “समानीष इति” शाकलानां

“तच्छ्रूयोरिति” बाष्कलानामित्यत्र बाष्कलशाखा-  
 ध्ययनमनुक्रमणिकावृत्तावुक्तम् । “गौतमादौशिजः  
 कुत्सा दीर्घतमेत्येव बाष्कलाध्ययनक्रमः” । अस्यार्थः ।  
 गौतमादौशिजः कुत्सः । उपप्रयन्तो । नासत्या-  
 भ्याम् । अग्निं होतारम् । इमं स्तोमम् । वेदिष-  
 दे । एष बाष्कलक्रमइत्यर्थः । अत्रैवसुक्ते उत्तम-  
 मण्डले नवके अनुक्रमविपर्यासः । तच्च । खादोरभ-  
 क्षि सूक्तान्ते अभिप्रबः सुराधसम् । प्र सुश्रुत”मिति  
 सूक्तद्वयं पठित्वा । अग्नः आयाक्ष्मिभिरिति पठेत् ।  
 ततः आप द्ववाध्याये गौर्धयत्यनुवाको दशसूक्तात्मकः  
 शाकलस्य । पञ्चदशसूक्तात्मको बाष्कलस्य । तत्रो-  
 च्यते । गौर्धयति सूक्तानन्तरं “यथा मनौ मांवरणौ ।  
 यथा मनौ विवस्वति । उपमन्त्वा । एतत्तद्इन्द्र ।  
 भूरिदिन्द्रस्य । इत्यन्तानि पञ्चसूक्तानि पठित्वा “आ-  
 त्वागिरो रथीरिवेति” पठेयुः । अन्ते संसमित्सूक्त-  
 वन्तरं पञ्चदशऋचात्मकं “सञ्ज्ञानमुशनावदत्तं श्रू-  
 य्योरावृणीमह” इत्यन्तं वेदसमाप्तिरिति बाष्कलशा-  
 खाध्ययनम् । एवमध्ययनाभावाच्छाखाऽभाव इत्यर्थः ।  
 सूक्तसहस्रसप्तदशाधिकात् अष्टौ सूक्तानि बाष्कल-  
 स्याधिकानीत्यर्थः । प्रति ते । युष्मं देवाः । यमृन्वि-  
 जः । इमानि वामिति चत्वारि वालखिल्यसूक्तानां  
 लोपइत्यर्थः । यस्तानृग्विवेदं चैवाप्यधीते स नाकष्टं  
 भजते ह शश्वत् । अस्यार्थः । यः तान् ऋगयवित् वे-  
 द, ततः हवनपारायणं च अधीते सः वेदिताऽध्येता च

नाकपृष्ठं शश्वत्सदा भजते । ह प्रसिद्धौ । इतोऽमुं लो-  
कमेत्युत तस्मान्न प्रच्यवते हीत्यर्थः । अथ पारायणफलं  
तदुक्तमारण्यके । “यद्धि सन्धि विवर्त्तयति तं निर्भुजस्य  
रूपमथ यच्छुद्धे अक्षरे अभिव्यवहरति तत्प्रवृत्तस्या-  
ग्रऽऽएवोभयमन्तरेणोभयव्याप्तं भवत्यन्नादकामो नि-  
र्भुजं ब्रूयात्स्वर्गकामः प्रवृत्तमुभयकाम उभयमन्त-  
रेणेति” । अस्यार्थः । द्वयोः पदयोरक्षरयोर्वा-  
ऽपि सन्धिस्तस्य अविच्छेदाध्ययनं तन्निर्भुजं संहिता-  
पारायणमुच्यते । शुद्धे हे पदे अक्षरे वा सन्धिमकुर्वतो-  
च्चारणं तत्प्रवृत्तं पदपारायणम् संहितापदाभ्यामुभा-  
भ्यां व्याप्तमुभयमन्तरेण क्रमपारायणमित्यर्थः । तथा  
च सति विभिः कृत्वा स्वरास्वरं विजानाति मात्रा-  
मात्रां विभजते सा संहितेति । एवमेतां यो वेद स-  
न्धीयते प्रजया पशुभिर्यशसा ब्रह्मवर्चसेन स्वर्गेण लो-  
केन सर्वमायुरेतीति । तस्मात्क्रमावृत्ते द्वे पदे संहिता  
द्वे पदे स्वरश्च न सिध्यति । द्वे पदे सिद्धे उत्तरार-  
म्भः कर्त्तुं न शक्यते । अतश्च पादार्द्धं ऋक् सूक्त-  
सिध्यर्थं भगवता पाञ्चालेन स्थापितानां पारायणकर्म-  
णां क्रमपारायणमुत्तमं भवतीति चात्र श्लोकः । प्रा-  
गाथेन पुरा दानं दृष्ट्वा वा क्रुद्धो महासुनिः । अर्थवन्तं  
क्रमं ब्रूयाद्देवतायाश्च शास्त्रतः । अत ऋग्यजुषां ष-  
ड्द्वयं पदैः स्वरैश्चाध्ययनं तथा विभिः । अतोऽपि अ-  
स्मादपि हेतोः क्रमः अर्थवान्भवति । क्रमेण कृत्वा  
ऋग्वेदपारायणे ऋचां षड्द्वयं साधारणं भवति । इद-

मित्थं सर्वं पाठ इति । स्वरमात्रादिरूपेण निश्चयो  
भवति तथा यजुर्वेदपारायणे यजुषां बृंहणं नाम सा-  
धारणं स्वरमात्रादिरूपेण द्वादमित्यमेव पाठइति नि-  
श्चयो भवति । इत्यतिदेशः इत्यलं प्रपञ्चेन ॥ अथ पा-  
रायण विधिः । अत्रादौ कलशस्थापनाद्युक्तं महार्णवे ।  
तीर्थे देवालये गेहे प्रशस्ते सुपरिष्कृते ॥ कलशं सुदृढं  
तत्र सुनिर्णिक्तं सुभूषितम् । १ । पुष्पपल्लवमालाभिश्च-  
न्दनैः कुङ्कुमादिभिः । मृत्तिकायवसन्मिश्रं वेदमध्ये  
न्यसेततः । २ । पञ्चाशद्भिः कुशैः कार्यो ब्रह्मा प-  
श्चान्मुखस्थितः । स्थापितः स्थापितः कुम्भे चतुर्बाहु-  
श्चतुर्मुखः । ३ । वत्सजान्वाकृतिर्वेदः उत्तराग्रेः कुशैः  
कृतम् । ब्रह्मोपधाने दत्त्वा तं ततः स्वस्त्ययनं पठेत् ।  
४ । प्रतिष्ठां कारयेत्पश्चात्पूजाद्रव्यमयोच्यते । यज्ञो-  
पवीतं नैवेद्यं वस्त्रं चन्दनकुङ्कुमैः । ५ । स्रग्धूपदीप-  
ताम्बूलैरेतेश्चापि पितामहम् । ब्रह्मजज्ञानमिति वा  
गायत्र्या वा प्रपूज्ययेत् । ६ । उपाध्यायं च सम्पूज्य-  
यथ पाठं पठेत्ततः । ततो होमोदि वक्ष्यमाणं कृत्वा-  
पठेदित्यर्थः । तत्रैव बौधायनः । खंडिलं कल्पयित्वा-  
ग्निमुपसमाधाय तं परिस्तीर्याज्येनैताभ्यो देवताभ्यो  
जुहोत्यग्नये सोमाय विश्वेभ्यो देवेभ्यो ब्रह्मणे ऋषि-  
भ्यो ऋग्भ्यो यजुर्भ्यः सामभ्यः श्रद्धायै मेधायै प्रज्ञायै  
धारणायै श्रियै क्रियै सावित्र्यै सवित्रे प्रजापतये  
काण्डऽऋषयेऽग्नये काण्डऽऋषये विश्वेभ्यो देवेभ्यः  
काण्डऽऋषिभ्यः सांहितीभ्यो देवताभ्यऽउपनिषद्भ्यो

यान्त्रिकीभ्यो देवताभ्य उपनिषद्भ्यो वारुणीदेवताभ्य  
उपनिषद्भ्यो हव्यवाहाय विश्वेभ्यो वरुणेभ्योऽनुमतये  
स्विष्टकृते च पृथक् स्वाहाकारेण हुत्वा व्याहृति  
भिश्च हुत्वा पुनः परिषिञ्चति समाप्ते चैव यजुषा त-  
र्पयति । अन्ते एताग्निर्सोमाद्या यजुषा पदेन सह  
तर्पयेत् । यद्वा “भूर्देवांस्तर्पयामि” इत्यादि यजुषा त-  
र्पयित्वाऽन्यादींस्तर्पयेदित्यर्थः । महार्णवः । एवम-  
ग्वेदिनां काण्डऽऋष्यादिवर्जमास्विष्टकृतस्तेषां स्थाने  
शतर्चिभ्यो मध्यमेभ्यो गृत्समदाय विश्वामित्राय वाम-  
देवायात्रये भरद्वाजाय जमदग्नेये गौतमाय वसिष्ठा-  
य प्रागाथेभ्यः पावमानिभ्यः क्षुद्रसूक्तेभ्यो महाना-  
स्त्रीभ्य इति ततो वेदादिमारभ्य सन्ततमधीयीतेत्याह  
भगवान्बोधायनः । पुनर्महार्णवे । अथातः पाराय-  
णविधिं व्याख्यास्याम आ समाप्तेर्ना स्त्रीयाद्यथाशक्तिं वा  
ऽपः पयः फलान्योदनं हविष्यं मातृमन्त्रमल्पं भुक्त्वा  
तदाऽशेषमधीयीत ग्रामात्प्राच्यासुदौच्यां वा दिश्युप-  
निष्कृत्याग्निमुपसमाधाय परित्यजेत्प्राग्प्रज्वाल्यारयेनै-  
ताभ्यो देवताभ्यो जुहोत्यग्नेये सोमायेन्द्राय प्रजापतये  
बृहस्पतये विश्वेभ्यो देवेभ्यो ब्रह्मणे ऋषिभ्यऽऋग्य-  
जुर्भ्यः श्रद्धायै मेधायै प्रज्ञायै धारणायै सदसस्पतये-  
ऽनुमतये श्रियै क्षत्रियै सावित्र्यै सवित्रे प्रजापतये का-  
ण्डऽऋषये सोमाय काण्डऽऋषयेऽग्नेये काण्डऽऋष-  
ये विश्वेभ्यो देवेभ्यः काण्डऽऋषिभ्यः सांहितीभ्यो दे-  
वताभ्यऽउपनिषद्भ्यो यान्त्रिकीभ्यो देवताभ्यऽउप-

निषङ्गो वारुणीभ्यो देवताभ्यऽनुपनिषङ्गो ह-  
व्यवाहाय विश्वेभ्यो वरुणेभ्योऽनुमत्यै स्विष्टकृते च  
पृथक् स्वाहाकारेण हुत्वा व्याहृतिभिश्च पुनः प-  
रिषिञ्चति समाप्ते चैव यजुषा तर्पयतीति अन्ते ए-  
ताग्निसोमाद्या यजुषा पदेन सह तर्पयेत् । यद्वा-  
भूर्देवांस्तर्पयामीत्यादियजुषा तर्पयित्वाऽग्न्यादींस्तर्प-  
येदित्यर्थः । महार्णवः । एवमृगवेदिनां काण्डऽऋष्या-  
दिवर्जमास्विष्टकृतस्तेषां स्थाने “शतर्चिभ्यद्रत्यादिम-  
हानास्त्रीभ्यद्रत्यन्तं प्राग्वत् । ततो वेदादिमारभ्य सन्त-  
तमधीयीत नैतस्यान्तराऽनध्यायो नास्यान्तरा जनन-  
मरणे अशुचि आशौचं नेत्यर्थः । नान्तरा व्याहरेन्न  
विरमेद्यावन्तमधीयीत । यावत्पर्यन्तं पठेत्तावत्पर्यन्तं  
न विरमेन्नान्यच्च वदेदित्यर्थः । यदन्तरा विरमेत् त्वी-  
न्प्राणानायस्य प्रणवं वा प्रविधाय यावत्कालमधीयी-  
त । ततः सर्वनिशान्तरं सङ्ग्रामारण्यसलिलं लोप्य  
परिदध्यात् । निशान्तरं सन्ध्यानिशादींल्लोप्य विहा-  
य समापयेदित्यर्थः । आदावन्ते च ब्राह्मणभोजनं द-  
क्षिणां च दद्यादिति महार्णवोक्तं विधानम् ॥ अथ  
कमलाकरः । य एतेन विधिना वेदमधीयीत सन्ततः  
पूतो वेदो भवति मनः शुद्धिश्च भवति वेदरूपो भव-  
तीत्यर्थः । हाभ्यां पारायणाभ्यां ऋग्भिश्चाभोजन इ-  
हाधीतेऽनृतेभ्यः प्रमुच्यते त्रिभिर्वहुभ्यः पतनीयपा-  
तकेभ्यः शूद्रायां रेतः सिक्ता गङ्गाऽप्सु वन्निमज्यश्च  
भवति चतुर्भ्यः शूद्रान्नभोजनात्स्त्रीसेवनाच्च पञ्चभि-

रयाज्ययाजनादग्राह्यग्रहणात् षड्विर्ब्राह्मणस्य लो-  
 हितकरणात्पशुहननात्सुवर्णस्त्रियात्पतिसंयोगाच्च स-  
 प्रभिः प्राजापत्यस्य हीनचरणाद्यज्ञोपवन्धनाच्चाष्ट-  
 भिश्चान्द्रायणगुरुतल्पगमनाद्रजस्त्रलागमनाच्च नवभिः  
 सुरापानादृशभिः पुनर्जन्मेऽह जन्मकृतैः सर्वैः पापैः  
 प्रमुच्यते स्वर्गं ल्लोकं गच्छतीति । अग्निष्टोमादिक्रतु-  
 भिरिष्टं भवति । पितॄन्तस्वर्गं ल्लोकं गमयति । वेदाध्या-  
 यो सदैव स्यादपाप्मा सत्यवाक् शुचिः । यं यं कामं  
 कामयते तं तं वेदेन साधयेत् । असाध्यं नास्ति य-  
 त्किञ्चिद्ब्रह्मणो हि फलं महत् । ऋग्विधाने । आदा-  
 वेव तु सावित्रा कर्म कुर्वीत शान्तये । पुष्टये पशुला-  
 भाय धनलाभाय भूतये । एषा हि संहिता देवैः स-  
 र्वब्रह्ममयी निचृत् उग्रेण तपसा दृष्टा विप्रवामित्रे-  
 ण धौमता । होमांश्च जपयन्नांश्च नित्यं कुर्वीत वै  
 तथा । सर्वकामप्रसिद्ध्यर्थं परं ब्रह्मेदमुच्यते । एषा वै  
 प्रतिलोमोक्ता शत्रुपक्षविनाशिनी । अक्षरप्रतिलोमे-  
 यमभिचारेषु शस्यते । सर्वसंहितया प्रत्यृचं होम  
 आज्येन तिलेन वा । “आज्यं द्रव्यमनादेशे जुहोतिषु  
 विधीयते” इति ब्राह्मोक्तेः । सर्वपापहरो होमस्तिलैः  
 सर्वत्र शस्यते । इति विष्णुधर्मोत्तराच्च । शीतातपः ।  
 कृच्छ्रो देव्ययुतं चैव वेदपारायणं तथा । तिलहोम-  
 सहस्रं च सममेतच्चतुष्टयम् । इदं केवलम् । अन्त्ये-  
 चान्द्रमसम् । इति कमलाकरभट्टकृतो वेदपारायण-  
 विधिः समाप्तः । व्याख्या चरणव्यूहस्य आद्यखण्डस्य

तेन वै । यथामति विरचिता महादेवप्रसादतः ॥

इति चरणव्यूहपरिशिष्टव्याख्यायां प्रथमखण्डस्य  
व्याख्या समाप्ता ॥



यजुर्वेदस्य षडशीतिभेदा भव-  
न्ति तत्र चरका नाम द्वादश  
भेदा भवन्ति चरका आव्हरकाः  
कठाः प्राच्यकठाः कपिष्ठलक-  
ठाश्चारायणीया वारायणीया  
वार्त्तान्तवीया श्वेताश्वतरा औ-  
पमन्यवः पाताण्डनीया मैत्रा-  
यणीयाश्चेति तत्र मैत्रायणीया  
नाम षड्भेदा भवन्ति मानवा  
वाराहा दुन्दुभाप्रकुण्डलेया हा-  
रिद्रवीया श्यामायनीयाश्चेति ते-  
षामध्यनं द्वे सहस्रे शते न्यून-  
मन्त्रे वाजसनेयके । ऋग्गणः प-  
रिसङ्ख्यातं ततोऽन्यानि य-  
जुंषिच, अष्टौ शतानि सहस्रा-

णि चाष्टाविंशतिरन्यान्यधिकश्च  
 पादमेतत्प्रमाणं यजुषां हि के-  
 वलं सवालखिल्यं सशुक्रियं  
 ब्राह्मणं च चतुर्गुणं । तच्च तै-  
 त्तिरीयका नाम द्विभेदा भव-  
 न्त्यौखेयाः खाण्डिकेयाश्चेति  
 तत्र खाण्डिकेया नाम पञ्चभे-  
 दा भवन्ति कालेता शाट्यायनी  
 हैरण्यकेशी भारद्वाज्यापस्तम्बी-  
 चेति तेषामध्ययनमष्टादशयजुः-  
 सहस्राण्यधीत्यशाखापारो भ-  
 वति तान्येव द्विगुणान्यधीत्य-  
 पदपारो भवति तान्येव त्रिगु-  
 णान्यधीत्य क्रमपारो भवति ष-  
 डङ्गान्यधीत्य षडङ्गविद्भवति ।  
 त्रिगुणं पठ्यते यत्र मन्त्रब्राह्म-  
 णयोः सह यजुर्वेदः स विज्ञेयः-  
 शेषाः शाखान्तराः स्मृताः ॥

अथ द्वितीयखण्डं व्याख्यायते ॥ यजुर्वेदस्य षड-  
 शीतिर्भेदा भवन्ति अत्र शाखाभेदो ग्राह्यः । षट् अ-  
 शीतिर्भेदाद्व्यर्थः । तत्र चरकानां द्वादश भेदा भव-  
 न्तीति स्पष्टार्थः । ते के भेदाः । चरकाः । आह्वरकाः ।  
 कठाः । प्राच्यकठाः कपिष्ठलकठाः । चारायणीया ।  
 वारायणीया । वार्त्तान्तवेया । श्वेताश्वतरा । औपम-  
 न्यवः । पाताण्डनीया । मैत्रायणीयाश्चेति । मैत्रायणी-  
 यानां केचित्सप्त भेदा भवन्ति इति वदन्ति श्यामा इ-  
 त्यधिकं तदधिकमेव । मैत्रायणीयस्तु याजसनेयवे-  
 दाध्यायी । मानवं कर्मसूत्रम् । तेषामध्ययनमष्टोत्त-  
 रशतं यजुः सहस्राण्यधीत्य शाखापारो भवति तेषा-  
 मध्ययने द्विचत्वारिंशदध्यायाः । अष्टशताधिकसह-  
 स्रमन्ता इत्यर्थः । तान्येव द्विगुस्तान्यधीत्य पदपारो  
 भवति । द्विवारपठनात्पदपारायणफलं भवतीत्यर्थः ।  
 तान्येव त्रिगुस्तान्यधीत्य क्रमपारो भवति । त्रिवारप-  
 ठनात्क्रमपारायणफलं भवतीत्यर्थः । पदक्रमाध्ययनं  
 भवतीत्यर्थः । षडङ्गान्यधीत्य षडङ्गविहवति तानि का-  
 नि षडङ्गान्युच्यन्ते ॥

प्रिक्षा कल्पो व्याकरणं निरुक्तं  
 छन्दो ज्योतिषमिति षडङ्गा-  
 नि । छन्दः पादौ तु वेदस्य  
 हस्तौ कल्पोऽथ पठ्यते । ज्यो-

तिषामयनं चक्षुर्निरुक्तं श्रोत्र-  
 मुच्यते । शिक्षा घ्राणं तु वेदस्य  
 मुखं व्याकरणं रमृतम् । तस्मा-  
 त्साङ्गमधौत्यैव ब्रह्मलोके म-  
 ह्नीयते । तथा प्रतिपदमनुपदं  
 छन्दो भाषाधर्मो मौमांसान्या-  
 यस्तर्क इत्युपाङ्गानि, तत्र परि-  
 शिष्टानि भवन्ति यूपलक्षणं  
 छागलक्षणं प्रतिज्ञाऽनुवाकस-  
 ङ्ख्याचरणव्यूहश्राद्धकल्पशुल्ब-  
 कानिपार्षदमृग्यजूंषीष्टकापूरणं  
 प्रवराध्यायोक्त्यशास्त्रक्रतुसङ्-  
 ख्या निगमा यज्ञपार्श्वहौत्रकं  
 प्रसवोत्थानं कूर्मलक्षणमित्यष्टा-  
 दश परिशिष्टानि भवन्ति, तत्र  
 कठानां योगा येन विशेषस्त-  
 च प्राच्योदीच्यनैर्ऋत्यवाजसनेया  
 नाम पञ्चदश भेदा भवन्ति जा-

वाला बौद्धायनाः काण्वा माध्य-  
न्दिनेयाः शाफेयास्तापनीयाः  
कपोलाः पौण्डरवत्सा आवटि-  
काः परमावटिकाः पाराशरा  
वैणेया अद्वा बौधेयाश्चेति ते-  
षामध्यनं सौक्तिकं प्रवचनीया-  
श्चेति । मन्त्रब्राह्मणकल्पाना-  
मङ्गानां यजुषामृचाम् । षण्णां  
यः प्रविभागज्ञः सोऽध्वर्युः कृ-  
त्स्नमुच्यते ॥ २ ॥

शिखादीनि षड्भवन्ति, षडुपाङ्गान्यपि प्रतिपदा-  
दितर्कान्तानि भवन्ति, तस्मिन्यजुर्वेदे यूपलक्षणादि  
कूर्मलक्षणान्तान्यष्टादशपरिशिष्टसूत्राणि भवन्ति । ए-  
तेषां व्याख्यानान्यग्रे वक्ष्यामः । तत्र प्राच्योद्दीच्यां नै-  
ऋत्यां निऋत्यस्तत्र वाजसनेयानां पञ्चदशभेदा भव-  
न्ति । प्राच्य उद्दीच्य नैऋत्येषु तिसृषु दिक्षु वाजसने-  
यवेदोत्पत्तिरग्रे वक्ष्यामः । इतरदेशेषु वेदशाखयोर्वि-  
भाग उच्यते । तच्च महार्णवे । पृथिव्या मध्यरेखा च  
नर्मदा परिकीर्तिता । दक्षिणोत्तरयोर्भागे शाखा  
वेदाश्च उच्यते । १ । नर्मदादक्षिणे भागे आपस्त-

म्याश्वलायनी । रागायनी पिप्पला च यज्ञकन्या-  
 विभागिनः । २ । माध्यन्दिनी शाङ्गायनी कौथुमी शौ-  
 नकी तथा । नर्मदोत्तरभागे च यज्ञकन्याविभागि-  
 नः । ३ । तुङ्गा कृष्णा तथा गोदा सद्याद्रिशिखराव-  
 धि । आ आन्ध्रदेशपर्यन्तं बह्वृचश्चाश्वलायनी । ४ ।  
 उत्तरे गुर्जरे देशे वेदो बह्वृच ईरितः । कौषीतकी-  
 ब्राह्मणं च शाखा शाङ्गायनी स्थिता । ५ । आन्धा-  
 दिदक्षिणाग्नेयी गोदा सागरावधि । यजुर्वेदस्तु  
 तैत्तिर्य आपस्तम्बी प्रतिष्ठिता । ६ । सद्याद्रिपर्वता-  
 रम्भादिशां नैऋत्यसागरात् हिरण्यकेशी शाखा च  
 पर्शुरामस्य सन्निधौ । ७ । मयूरपर्वताच्चैव यावद्गुर्ज-  
 रदेशतः । व्याप्ता वायव्यदेशात्तु मैत्रायणौ प्रतिष्ठि-  
 ता । ८ । अङ्गवङ्गकलिङ्गश्च कानौनो गुर्जरस्तथा ।  
 वाजसनेयी शाखा च माध्यन्दिनी प्रतिष्ठिता । ९ ।  
 ऋषिणा याज्ञवल्क्येन सर्वदेशेषु विस्तृता । वाजसने-  
 यवेदस्य प्रथमा काण्वसज्जका । १० । व्यासशिष्यो  
 वैशम्पायनो निगदाख्यं यजुर्वेदं पठित्वा शिष्याञ्चका-  
 र । तच्च भागवते । वैशम्पायनशिष्या वै चरकाध्व-  
 र्यवोऽभवन् । यच्चेरुर्ब्रह्माहत्याहः क्षपणाय गुरोर्व्रतम् ।  
 १ । याज्ञवल्क्यस्तु तच्छिष्य आहांहो भगवत्कियत् ।  
 चरितेनाल्पसाराणां चरिष्येऽहं सुदुश्चरम् । २ । इत्यु-  
 क्तो गुरुरप्याह कुपितोऽपि क्षलं त्वया । विप्रावमन्त्रा  
 शिष्येण मदधीतं त्वजाश्रुति । ३ । देवरातमुतः सो-  
 ऽपि कूर्हित्वा यजुषां गणम् । ततो गतोऽथ सुनयो-

ददृशुस्तान्यजुर्गणान् । ४ । भूत्वा तित्तिरयो ब्रह्मस्त-  
 ल्लोलुपतया ददुः । तैत्तिरीया इति यजुःशाखा आस-  
 न्सुपेशलाः । ५ । याज्ञवल्क्यस्ततो ब्रह्मन् हन्दांस्य-  
 धिगवेषयन् । गुरोरविद्यमानानि सूपतस्थेऽर्कमीश्व-  
 रम् । ६ । याज्ञवल्क्य उवाच । ओं नमो भगवते आ-  
 दित्यायेत्यारभ्य यातयामयजुः काम उपसरामी-  
 ति । सूत उवाच । एवं स्तुतः स भगवान्वाजिरूप-  
 धरो हरिः । यजुंष्ययातयामानि मुनयेऽदात्प्रसाद-  
 तः । ७ । यजुर्भिरकरोच्छाखा दशपञ्च तथा विभुः ।  
 जगृहुर्वाजसन्त्यस्ताः काण्वमाध्यन्दिनादयः । ८ ।  
 इत्यादिग्रन्थपर्यालोचनया यजुर्वेदत्यागानन्तरं देवरा-  
 तसुतेन अब्राह्मणत्वभिया सविता सूर्यो वाजिरूपे-  
 ण वाजेभ्यः केसरेभ्यः वाजेन वेगेन वा सन्त्यस्ता-  
 स्त्यक्ताः शाखा वाजसनेयी सञ्ज्ञा । शाखारण्डत्वप-  
 रिहारार्थं चातुर्वेदात्वमङ्ग्यासंरक्षणार्थं च वाजिरूपे-  
 ण सूर्येणायातयामानि यजुंषि मुनये वृत्तानि तैर्य-  
 जुर्भिरुपरतैः समुचिता वाजसन्त्यः पञ्चदशशा-  
 खा अकरोत् । तस्माच्च मुनेः सकाशात्काण्वा मा-  
 ध्यन्दिनादय अध्ययनं चक्रुः । ते पञ्चदश भवन्ति ।  
 अथ प्रसङ्गाद्यजुर्वेदस्य शाखाप्रणयनविचारः किञ्चि-  
 दुच्यते । तत्र यजुर्वेद एव प्रथमः । तथा च विष्णुपु-  
 राणे । एक एव यजुर्वेदस्तं चतुर्धा व्यकल्पयदिति ।  
 यजुर्वेदो यज्ञोपयोगित्वसूपयोगात्सर्वोऽपि वेदो-  
 यजुर्वेद इत्युच्यते । यजुर्वेदस्य शाखाभेदं सविस्तर-

माह । यजुर्वेदतरोः शाखाः सप्तविंशन्महामुने ।  
 वैशम्पायननामासौ व्यासशिष्यश्चकार वै । १ । शि-  
 ष्येभ्यः प्रददौ ताश्च जगृहस्तेऽप्यनुक्रमात् । याज्ञव-  
 ल्क्यस्य तस्याभूद्ब्रह्मरातः सुतो द्विजः । २ । शिष्यः  
 परमधर्मज्ञो गुरुवृत्तिरतः सदा । ऋषिर्यश्च महा-  
 मेरौ समाजिनागमिष्यति । ३ । तस्य वै सप्तरात्रं त-  
 द्ब्रह्महत्या भविष्यति । पूर्वमेनं सुनिगणैः समयोऽयं  
 कृतो द्विजं । ४ । वैशम्पायन एकस्तु तं व्यतिक्रान्त-  
 वांस्तथा । स्वस्त्रियं बालकं सोऽथ पदाघृष्टमघातय-  
 त् । ५ । शिष्यानाह च भोः शिष्या ब्रह्महत्यां परा-  
 वृते । चरध्वं मत्कृते सर्वे न विचार्यमिदं तथा । ६ ।  
 अथाह याज्ञवल्क्यस्तं किमेतैर्बहुभिर्द्विजैः । क्लेशि-  
 तैरल्पतेजोभिश्चारिष्येऽहमिदं व्रतम् । ७ । ततः क्रु-  
 द्धो गुरुः प्राह याज्ञवल्क्यं महामुनिम् । मुच्यतां य-  
 च्चयाधीतं मत्तो विप्रावमानकः । ८ । निस्तेजसा  
 वदस्येतान्यस्त्वं बाह्मणपुङ्गवान् । तेन शिष्येण नार्थो-  
 ऽस्ति ममाज्ञाभङ्गकारिणः । ९ । याज्ञवल्क्यस्ततः  
 प्राह भक्त्यैतन्नै मयोदितम् । ममाप्यलं त्वयाऽधीतं  
 यन्मया तदिदं द्विज । १० । श्रीपराशर उवाच ।  
 इत्युक्त्वा रुधिराक्तानि स्वरूपाणि यजुं ष्यथ । कृहृयि-  
 त्वा ददौ तस्मै ययौ च स्वेच्छया मुनिः । ११ । यजुं  
 ष्यथ विस्मृतानि याज्ञवल्क्येन वै द्विजः । जगृहृत्ति-  
 रा भूत्वा तैत्तिर्यास्तु ततः स्मृताः । १२ । ब्रह्महत्या-  
 व्रतं चीर्णं गुरुणा नोदितं तु यैः । चरकाध्वर्यवस्ते तु

चरणान्मुनिसत्तम । १३ । याज्ञवल्क्योऽपि मैत्रेण  
 प्राणायामपरायणः । तुष्टाव प्रणतः सूर्यं यजुँष्यभि-  
 लषत्ततः । १४ । अस्यार्थः । यजुर्वेदतरोरित्यादिना  
 सप्तविंशतिः । इयं च प्राधानशाखानां सङ्ख्या । ब्र-  
 ह्माण्डपुराणोक्तषडशीतिशाखाभेदस्तु प्रातिशाखवि-  
 षक्षया ताश्च शुक्लयजुः पञ्चदशकं संहेत्येकशाखा  
 आपस्तम्बोक्ता इति द्रष्टव्यम् । याज्ञवल्क्येन कर्हिर्तैर्यै-  
 र्यजुर्भित्तिरौत्तिरीयशाखा बभूव । ते याज्ञवल्क्यव्यति-  
 रिक्ता वैशम्पायनशिष्या याज्ञवल्क्येन कर्हितं विप्रहृ-  
 पेण गृह्यौतुमनुचिन्तमिति तित्तिरपक्षिणो भूत्वा या-  
 ज्ञवल्क्यविसृष्टानि यजुँषि जगृहः । ततस्ताः शाखा-  
 स्तैत्तिरीया बभूवुरित्यर्थः । याज्ञवल्क्यव्यतिरिक्तानां  
 चरकाध्वर्युसञ्ज्ञां निर्वृत्तिः । चरकाध्वर्यवस्ते वै चरण-  
 मुनिसत्तम । वरकाध्वर्यव इति पाठे वरणाद्यजुषां ग्र-  
 हणात् । आध्वर्यवं चक्रुरित्यर्थः । यजुँषि वैशम्पाय-  
 नेनाधीतानि । याज्ञवल्क्यस्ततो ब्रह्मञ्छन्दांस्यधिगवे-  
 षयन् । गुरोरविद्यमानानि सूपतस्थेऽर्कमौश्वरम् । इति  
 भागवतोक्तेः । याज्ञवल्क्य उवाच । नमः सवित्रे दारा-  
 यमुक्तेरमिततेजसे । ऋग्यजुःसामरूपाय त्रयोधामा-  
 त्मने नमः । १५ । इत्येवमादिभिस्तेन स्तुयमानः स  
 वै रविः । वाजीरूपधरः प्राह ब्रूयतामभिवाञ्छित-  
 म् । १६ । याज्ञवल्क्यस्तथा प्राह प्रणिपत्य दिवाकरम् ।  
 यजुँषि तानि मे ददहि यानि सन्ति न मे गुरौ । १७ ।  
 पराशर उवाच एवमुक्तो ददौ तस्मै यजुँषि भगवान्

रविः । अयातयामसञ्ज्ञानि यानि वेत्ति न तद्गुरुः । १८ । यजूंषि यैरधीतानि तानि विप्रैर्द्विजोत्तम । वाजिनस्ते समाख्याताः सूर्याश्वाः स भवेद्यतः । १९ । शाखाभेदस्तु तेषां वै दशपञ्च च वाजिनाम् । कण्वाद्यस्तु महाभाग याज्ञवल्क्यप्रकीर्त्तिताः । २० । इति । तद्गुरुवैशम्पायनो यानि न वेत्ति तेषां व्यासेनानुपदिष्टत्वादिति भावः । वाजिन समाख्याता वाजि रूपसूर्य-प्रोक्तसंहिताध्यायित्वात् अग्निपुराणेऽपि । काण्वा-माध्यन्दिनीसञ्ज्ञा कठो माध्यकठीतथा । मैत्राय-स्त्रीयसञ्ज्ञा च तैत्तिरीयाभिधानका । वैशम्पायनि-केत्याद्याः शाखा याजुषसञ्ज्ञिता । इति । आदिशब्देन एतदन्यशाखाग्रहणम् । तदुक्तं नृसिंहपराशरे । प्रथ-मो याज्ञवल्क्यश्च आपस्तम्बो द्वितीयकः । तृतीयो मू-लघटकश्चतुर्थो वाणसः स्मृतः । पञ्चमः सहवासश्च षष्ठः स्याद्गोत्रपण्डितः । समानुजः सप्तमोक्त अष्टमश्च गयावलः । त्रिदण्डो नवमः प्रोक्तो नवशाखाः प्रकी-र्त्तिताः । तन्मध्ये सहवासस्तु कर्मनिष्ठो द्विजाग्रणीः । एवं शाखादेशभेदाद्बहवस्तु द्विजातयः । तत्रापि कर्म-निष्ठाश्च ग्राह्या यज्ञादिकर्मसु । हीना द्विजातयः स-र्वे त्याज्याः सर्वत्र कर्मसु । हीना द्विजातयः अभीरा-दयः, । परदेशे त्रिदण्डवेषधारिणः । सन्यासिनः स्व-ग्रामे परिग्रहयुक्तास्ते त्रिदण्डिनः, । गोत्रपण्डितो वैश्ययाजकः । मूलघटको नागवल्लीरोपकः । निर्गू-ला इति प्रसिद्धाः । अन्ये वाणसादि प्रसिद्धाः । केचि-

धर्मशास्त्रानभिज्ञा वानप्रस्थाज्जाता वाणसा इति व-  
दन्ति तद्वाक्यमारूढपतितपरम । तदुक्तं कूर्मपुरा-  
णे वानप्रस्थाश्रमधर्मे । यस्तु पान्था वनं गत्वा मैथुनं-  
कामतश्चरेत् । तद्व्रतं तस्य लुप्येत प्रायश्चित्तीयते द्वि-  
जः । तत्र यो जायते गर्भो न संस्पृश्यो द्विजातिभिः ।  
न हि वेदेऽधिकारोऽस्य तद्वंशेऽप्येवमेव हि । आह-  
ठपतितः प्रोक्तो मुनिभिस्तत्त्वदर्शिभिरिति । वाजस-  
नीयवेदोत्पत्तिरित्यर्थः । काण्वाः । माध्यन्दिनाः । शा-  
खेयाः । तापायनीयाः । कपोलाः । पौण्ड्रवत्साः ।  
आवटिकाः । परमावटिकाः । पाराशर्याः । वैशे-  
याः । वैधेयाः । अद्वाः । बौधेयाः इति पञ्चदश-  
शाखा इत्यर्थः । प्रतिपदे अनुपदे अन्यत्पदं कर्तव्यमि-  
त्यर्थः । छन्दः शास्त्रं पिङ्गलोक्तमध्यायाष्टकम् । भा-  
षाशब्देन भाष्यतेऽर्थः पर्यायशब्देर्निघण्टुरध्यायपञ्च-  
कः ॥ त्रयोदशाध्यायात्मकं निरुक्तम् । धर्मशास्त्रं म-  
न्वाक्षनेकमहर्षिप्रणीतम् । मौमांसा जैमिनिमह-  
र्षिकृतमध्यायद्वादशकम् । न्योयशब्देन काणादमूत्र-  
म् । तर्कशब्देन गौतमसूत्रम् । इति षडुपाङ्गानि ।  
उपज्यौतिषं उच्येति शास्त्रं साङ्गलक्षणं मासुद्रका-  
दि ॥ यूपलक्षणं छागलक्षणं च यज्ञे पसिद्धम् । प्रति-  
ज्ञासूत्रं खण्डवयात्मकम् । अनुवाकाध्यायः । वेदशा-  
खापरिज्ञानम् श्राद्धसूत्रं नवखण्डात्मकम् । श्रौत-  
यज्ञार्थमण्डपरचनात्मकं शुक्लमूत्रम् । पार्षदप-  
रिशिष्टमूत्रम् । ऋग्यजुर्निर्णयात्मकम् । इष्टकापूर-

णपरिशिष्टसूत्रम् । गोत्रप्रवरनिर्णयार्थः । प्रवराध्या-  
यः । उक्थशास्त्रपरिशिष्टम् । निगमयन्तुपार्श्वं, हौत्र,-  
क, प्रमवोत्थान, कूर्मलक्षणपरिशिष्टपञ्चकं यज्ञेषु प्र-  
योजनं प्रसिद्धम् । एतानि परिशिष्टान्यष्टादशस-  
ङ्ख्यकानि कात्यायनमहर्षिप्रणीतानि । द्वे सहस्रे श-  
ते न्युने मन्त्रे वाजसनेयके । ऋग्गणाः परिसङ्ख्यातमेत-  
त्सर्वं सशुक्रियम् । वाजसनेयके वेदे नवशताधिकसह-  
स्रमन्त्रा इत्यर्थः । एतत्सकलं शुक्रियमन्त्रमृचैवाचमि-  
ति षट्त्रिंशदध्यायोक्तचतुर्विंशदृचात्मकसहितं, म-  
ध्यान्हे शुक्लवर्णेन सूर्येण दत्तः सशुक्रयज्ञः परिसङ्ख्यात  
इत्यर्थः । वेदोपक्रमणे चतुर्दशीपौर्णिमाग्रहणाच्छुक्ल-  
यजुः । प्रतिपदायुक्तपौर्णिमाग्रहणात्कृष्णयजुरिति  
वा । ऋक्सङ्ख्या । १६०२५ । पञ्चविंशत्युत्तरैकोनविं-  
शतिः । खिलमन्त्र अग्निश्चेति षड्विंशत्यध्यायोक्ताः ।  
यजुःसङ्ख्या अष्टाविंशत्युत्तराष्टशतान्यष्टौ सहस्रा-  
णि । वेदचतुर्गुणं शतपथब्राह्मणमित्यर्थः । यजु-  
र्वेदतरोरासन् शाखा एकोत्तरं शतम् । तत्रापि च  
शिवाः शाखाः दशपञ्च च वाजिनाम् । तत्रापि सु-  
ख्या विज्ञेया शाखा या कण्वसञ्ज्ञका । इति । ग्रन्था-  
न्तरे, तैत्तिरीयकानां द्विभेदा भवन्ति । औखेया ।  
खाण्डिकेयाश्चेति । खाण्डिकेयानां पञ्चभेदा भव-  
न्ति । आपस्तम्बी । बौधायनी । सत्याषाढी । हिर-  
ण्यकेशी । भारद्वाजीति, कालेता शाठ्यायनीति द्वे  
मूलोक्त तयोः स्थाने बौधायनी औधेयाइति बोध्ये ।

तेषामध्ययनपरिमाणम् । काण्डास्तु मग्न विज्ञेयाः  
 प्रश्नाश्चाधिक्यकाश्चतुः । चत्वारिंशत् विज्ञेया अनुव  
 काः शतानि षट् । १ । एकपञ्चाशदधिकाः सङ्ख्याः प-  
 ञ्चाशदुच्यते । द्विसहस्रञ्चैकशतमष्टानवति चाधिका । २ ।  
 लक्षैकं तु द्विनवति सहस्राणि प्रकीर्तितम् । पदानि-  
 नवतिश्चैव तथैवाक्षरमुच्यते । ३ । लक्षद्वयं विपञ्चा-  
 शत्सहस्राणि शताष्टकम् । अष्टषष्टाधिकं चैव यजुर्वे-  
 दप्रमाणकम् । ४ । काण्डाः । ७ । प्रश्नाः । ४४ । अ-  
 नुवाका । ६५१ । पञ्चोनाशी । २१६८ । पदा-  
 नि । १६२६० । अक्षराणि । २५३८ । शाखावाक्या-  
 न्ययुतानि सहस्राणि नवानि च । चतुःशतान्यशीति-  
 श्च अष्टौ वाक्यानि गण्यते । १ । इति ब्राह्मणे अष्टौ  
 वाक्यसङ्ख्या । १६४८० । इति तैत्तिरीयनिगदवेदा-  
 ख्यसङ्ख्योक्ता इत्यर्थः । तत्र कठानां तूपगा यजुर्विशे-  
 षश्चतुश्चत्वारिंशदुपग्रन्थाः । मन्त्रब्राह्मणयोर्वेदस्रिगु-  
 णं यत्र पठ्यते । यजुर्वेदः स विज्ञेय अन्ये शाखान्तराः  
 स्मृताः । चतुश्चत्वारिंशदुपग्रन्था अध्यायाः समीपे  
 उक्ताः । मन्त्रश्च ब्राह्मणं च मन्त्रब्राह्मणे तयोर्मन्त्र-  
 ब्राह्मणयोर्वेदइति सञ्ज्ञा । तदुक्तं मन्त्रब्राह्मणयोर्वे-  
 दइति नामधेयमित्यृग्वेदीयप्रातिशाख्यभाष्यकारे-  
 णोब्लटेन । आपस्तम्बसामान्यसूत्रभाष्यकारेण कपर्दि-  
 ना धूर्तस्वामिना च । तथा मन्त्रो नाम संहितामन्त्र-  
 स्तादृङ्मन्त्ररूपसंहितायास्तन्मध्ये एव तदग्रे ब्राह्मणत्वे-  
 न पठनमित्युभयथाऽपि संहितात्वेन पदत्वेन क्रमत्वेन

च पठनं त्रिगुणं पठनमिति, मन्त्रब्राह्मणयोर्वेदस्त्रिगु-  
 णं यत्र पठ्यत इत्यस्यार्थः । एतादृशपठनं शाखाया अ-  
 ध्ययनं स यजुर्वेदस्तच्च तैत्तिरीयशाखायामेवास्ति ।  
 तथा हि । सम्प्रश्यामि । “प्रजाऽअहमिह प्रजसो मोन-  
 वीरिति”संहितामन्त्रः । एतस्यैव ब्राह्मणसंहिताया-  
 मेव तदग्रेसम्प्रश्यामि । “प्रजाअहमित्याह यावन्त एवे-  
 ति”ब्राह्मणमित्युभयोरपि संहितात्वेन पदत्वेन क्रम-  
 त्वेन पठनं त्रिगुणितं पठनं भवति । एतादृशमुदाहरणा-  
 न्तरमाह । “इमामगृभ्णन्प्रशनामृतस्य पूर्वऽआयुषि  
 विदथेष्विति संहितामन्त्रः । “इमामगृभ्णन्प्रशनामृतस्ये-  
 त्यश्वाभिधानीमादत्त”इति ब्राह्मणम् । अनयोरपि  
 त्रिगुणत्वेन पठनम् । “उदात्तश्चानुदात्तश्च स्वरितश्च  
 स्वरास्त्रय”इति त्रिगुणेन पठनं भवति । एते त्रिगुणाः  
 कस्यां अपि शाखायां न भवन्ति किन्तु गाथा सङ्ग्रन्थ-  
 त्वात् । एवमन्यान्यपि बहूनि वाक्यानि सन्ति तानि  
 विस्तरभयान्नोक्तानि । अतः कारणादन्ये शाखान्तराः  
 स्मृताः । तेषामध्यनं प्रवचनीयाश्चेति”तेषां शुक्लक-  
 ष्णायजुषां पठनं प्रवचनीयाः प्रतिवचनत्वेन आर्षीय-  
 पाठत्वेन च समाप्तमित्यर्थः ॥ इति महिदासद्विजन्मना  
 कृते चरणव्यूहपरिशिष्टसूत्रव्याख्याने द्वितीयखण्डः

समाप्तः ॥

अन्यान्यपि पुराणवाक्यानि सङ्गृहीतानि । अ-  
 ग्निमीडेनमस्तुभग्रमिषे त्वोर्ज्जेलसत्तनुः । अग्नऽ-  
 आयाहिबीतये शन्नो देवी स्वरूपवान् । १ । इषे त्वो-

र्ज्जं यजुर्वेदशब्दः पुरुष एव च । नभश्च पृथिमासूर्य  
उदयव्यापिनो तथा । २ । सङ्गृह्यमाणश्च वेदं प्रति-  
वर्षव्रतं चरेत् । यातथामनिवृत्यर्थं वेदस्य च विशेषतः  
। ३ । तस्योष्णिक्कृन्दसा मेदा गायत्री च त्वचा स्मृ-  
ता । मांसेषु त्रिष्टुभं विद्यादनुष्टुब्रुधिरः स्मृतः । ४ ।  
अस्थिषु जगती चैव मज्जासु पङ्क्तिरेव च । प्राणेषु बृह-  
ती कन्दो यजुर्वेदस्य लक्षणम् । ५ । एतदर्थं ऐतरेय-  
श्रुतिः । “शुक्लकृष्णकनीनिकेति स यद्यपि मृषा व-  
दति । यएवमेतं कृन्दसां कृन्दस्त्वं वेदेत्यन्तम्” पु-  
ण्याहवाचने मन्वात्मोक्षणे कङ्कणस्य च । सभायां ब्र-  
ह्मयज्ञे च इषे त्वोर्ज्जं यजुः पठेत् । शाङ्ख्यायनं ब्रह्मयज्ञे  
इषे त्वोर्ज्जं यजुः स्मरेत् । श्रौते स्मार्त्तं च पूत्तं च सर्वक-  
र्मसु योजितः । २ । ऋग्यजुःसामाथर्वाँश्च सभायां  
कुण्डमण्डपे । ब्रह्मयज्ञे प्रतिसरे पठेद्देवस्त्विवाच-  
ने । ३ । अन्यत्र समुदायश्च प्रायश्चित्ते सभासु ते । य-  
जुर्वेदोपनिषदे मन्वाः शाकलसञ्ज्ञकाः । ४ । उप-  
दिष्टाः शौनकेन आत्मशिष्याय वृद्धये । तेषां शाक-  
लमन्वाणां यजुःसञ्ज्ञा समीरिता । ५ । व्याख्या  
चरणव्यूहस्य यजुःखण्डस्य तेन वै ॥ विस्तारिता  
यथा बुद्धि महादेवप्रसादतः ॥ ६ ॥ इति शौनको-  
क्तयजुर्वेदीयद्वितीयखण्डस्य चरणव्यूहपरिशिष्टसूत्र-  
स्य व्याख्या समाप्ता ।

अथ तृतीयखण्डस्य व्याख्या  
प्रारभ्यते ॥

सामवेदस्य किल सहस्रभेदा  
 भवन्त्येष्वनध्यायेष्वधीयाना-  
 रते शतक्रतुवज्रूणाभिहताः  
 शेषान्व्याख्यामस्तत्र राणाय-  
 नीया नाम सप्त भेदा भवन्ति  
 राणायनीयाः शाट्मुग्राः का-  
 लोपा महाकालोपा लाङ्गला-  
 यनाः शार्दूलाः कौथुमाश्चेति  
 तेषामध्ययनमशीतिशतमाग्नेयं  
 पावमानं चतुः शतमैन्द्रं तु ष-  
 ट्शतिर्यानि गायन्ति सामगा-  
 स्तान्यधीत्य चडात्प्रचण्डतरो  
 भवति शिष्टान्यधीत्य शिष्टा-  
 ऽऽविंशतिको भवति तत्र के-  
 चित्पुनर्ऋक्तन्त्रं साम तन्त्रं  
 सञ्ज्ञाधातुलक्षणमिति विधी-  
 यन्ते । अष्टौ सामसहस्राणि  
 सामानि च चतुर्दश । अष्टौ श-

तानि नवतिदशतिर्वालखि-  
ल्यकम् । सरहस्यं समुपर्णं प्रे-  
क्ष्यस्तत्र वालखिल्याः । सार-  
ण्यकानि सौर्याणि ह्येतत्सा-  
मगणं स्मृतम् ॥ इति शौनको-  
क्तचरणव्यूहपरिशिष्टसूत्रे तृती-  
यखण्डः समाप्तः ॥

अथ तृतीयखण्डस्य व्याख्यानम् ॥

सामवेदस्येति । किलेति प्रसिद्धौ सहस्रभेदा आ-  
सीत् । सहस्रभेदमध्ये शक्रेण वज्रेणाभिहताः प्रश-  
ष्टाः । अनध्यायेष्वधीयाना म्रीयन्ते विद्युताः खलु  
इति । शेषान् शाखापाठकान्याख्यास्यामः । आसु-  
रायणीया । वासुरायणीया । वार्त्तान्तरेया । प्राञ्ज-  
ल ऋग्वेनविधाः । प्राचीनयोग्याः । राणायनीयाश्चे-  
ति, तत्र राणायनीयानां नव भेदा भवन्ति । राणाय-  
नीयाः । शाटायनीयाः । शाटामुगाः । खल्वलाः ।  
महाखल्वलाः । लाङ्गलाः । कौथुमी । गौतमी । जै-  
मिनीयाश्चेति । तेषामध्ययनं अष्टौ सामसहस्रा-  
णि सामानि च चतुर्दशान्यष्टौ शतानि दशभिर्दशम-  
प्रसु वालखिल्यः सुपर्णः प्रेक्ष्यमेतत्सामगणं स्मृतम् ।  
अथ प्रकारान्तरेणाह । तत्र राणायनीयानां सप्त भे-

दा भवन्ति । राणायनीयाः । सासत्यमुग्राः । कालेयाः ।  
महाकालेयाः । लाङ्गलायनाः । शादूर्दलाः । कौथुमा-  
श्चेति । तत्र कौथुमानां षड्भेदा भवन्ति कौथुमाः ।  
आसुरायणाः । वातायनाः । प्राञ्जलिहैनमृतः । प्रा-  
चीनयोग्याः । नैगमीयाः । इति तेषां कौथुमादीना-  
मध्ययनम् । अशीतिशतमाग्नेयं पावमानं चतुःश-  
तम् । ऐन्द्रं तु षड्विंशतिर्यानि गायन्ति सामगास्ता-  
नि सूक्तान्यधीत्य चण्डा उत्कृष्टास्ते चण्डतरा अत्यु-  
त्कृष्टा भवन्ति शिष्टानि व्यतिष्क्तानि अधीत्य पठि-  
त्वा शिष्टाविंशका भवति शिष्टान् प्रामाणिकान् आ-  
विंशतिशिष्टेषुवा शिष्टभागाः प्रवेशयोग्याः शिष्टा अ-  
ष्टाविंशतिगणानां पूरकाः सर्वश्रेष्ठो भवतीत्यर्थः । तत्र  
सूक्तेषु केचिन्मन्त्रतन्त्रा इति मन्त्राश्चतुर्धा विधीय-  
न्ते । तदाहाचार्यः । ऋक्तन्त्रम् सामतन्त्रम् । सञ्ज्ञा-  
लक्षणम् । धातुलक्षणमिति । इदानीं सामसङ्ख्या-  
माह । अष्टौ सामसहस्राणि सामानि च चतुर्द-  
श । अष्टौ शतानि नवतिर्विंशतिर्वालखिल्यकम् ।  
सरहस्यं ससुपर्णं प्रेक्ष्य तत्सामदर्पणम् । सारण्यका-  
नि सौर्याण्येतत्सामगणं स्मृतम् । अशीतिशतमाग्ने-  
यम् । १८० । पावमानम् । १०४ । रोन्द्रन्तु । २६ ।  
शिष्टाः २८ गणानां पूरकाः । अष्टौ सामसहस्राणी-  
त्यस्यार्थोऽङ्कतो ज्ञातव्यः । ८८१४ । अन्यशाखास-  
ङ्ख्यामाह । नवतीति । सुपर्णप्रेक्षः कश्चिच्छाखाभेदः  
तेन सह वर्त्तमानः ससुपर्णप्रेक्षः सुपर्णप्रेक्षेण सहितो-

वालखिल्यः शाखाभेदो नवतिः नवतिसङ्ख्याकाः द-  
 शदशतयो यस्मिन् स नवतिदशतिः । दशतिरिति द-  
 शसङ्ख्या सञ्ज्ञा दशगुणा नवतिरित्यर्थः । अङ्कतोऽ-  
 ऽपि । ६० । सारण्यकानि आरण्यकेनोपनिषद्भागेन  
 सह वर्त्तमानानि सौर्याणि सूर्यदेवत्यानि सूक्तानि ।  
 तत्र वालखिल्यशाखायामेव । आरण्यकं सूर्यमूक्तं  
 सुपर्णप्रेक्षवालखिल्यानि मिलित्वा नवशतानीत्यर्थः ।  
 निगमयन्त्ये तत्पूर्वोक्तसामसमूहः स्मृतं कथितम् । ग-  
 णाशब्दस्य वलीयस्त्वं छान्दसम् । आसां षोडशशाखा-  
 नां मध्ये तिस्रः शाखा विद्यन्ते । ताश्च गुर्जरदेशे कौयु-  
 म्नी प्रसिद्धा । कार्णाटके जैमिनी प्रसिद्धा । महाराष्ट्रदेशे  
 राणायनीया प्रसिद्धेति । आसां शाखानामध्यापका-  
 चार्यास्त्रयोदशसङ्ख्याकास्ते यथा राणायनी सात्यसु-  
 ग्रा दुर्वासा अथ मागुरिः । भारुण्डो गोगुर्जवोर्भगवा-  
 नौपमन्यवः । १ । दारालो गार्ग्यसावर्णी वार्षगण्यश्च ते-  
 दश । कुथुमिः शालिहोत्रश्च जैमिनिश्च तयोदश । २ ।  
 द्रुत्येते सामगाचार्याः स्वस्तिं कुर्वन्ति तर्पिताः ॥ इति ॥  
 अन्ये अपि भागवतद्वादशस्कन्धीयषष्ठाध्यायस्य चतुस्त्रिं-  
 शत्पट्टारभ्यो नचत्वारिंशत्पट्टोक्ताः सामवेदप्रवर्त्तकास्ते  
 यथा । जैमिनेः सामगस्यासीत्सुमन्तुस्तनयो सुनेः । सु-  
 मन्वांस्तत्सुतस्ताभ्यामेकैकां प्राञ्च संहिताम् । ३४ । सु-  
 कर्माऽपि च तच्छिष्यः सामवेदतरोर्महान् । सहस्रं सं-  
 हिताभेदं चक्रे साम्नां ततो द्विजः । ३५ । हिरण्यनाभः  
 कौसल्यः पौष्यञ्जिश्च सुकर्मणः । शिष्यौ जगृहतुश्चा-

न्ये आवन्त्यो ब्रह्मवित्तमः । ३६ । उदीच्याः सामगाः  
 शिष्या आसन्पञ्चशतानि वै । पौष्यञ्ज्यावन्त्ययोश्चा-  
 पि तांश्चोदीच्यान्प्रचक्षते । ३७ । लौगाक्षिर्लाङ्गलिः  
 कुल्यः कुसौदः कुक्षिरेव च । पौष्यञ्जिशिष्या जगृहुः  
 संहितास्ते शतं शतम् । ३८ । कृतो हिरण्यनाभस्य  
 चतुर्विंशतिसंहिताः । शिष्य ऊचे स्वशिष्येभ्यः शेषा  
 आवन्त्यआत्मवान् । ३९ । अस्यार्थः । सामगस्य जैमि-  
 नेः पुत्रः सुमन्तुर्नाम तस्य सुमन्तोः सुतः सुमन्वानाम  
 ताभ्यां सुमन्तुसुमन्वभ्यां पुत्रपौत्राभ्यां क्रमेणैकैकां प्रा-  
 ह । सुकर्मापि तस्य जैमिनेः शिष्यो महानतिप्रज्ञा-  
 वान् त्सामवेदाख्यतरोः साम्नां सहस्रसंहितारूपं भे-  
 दं चक्रे । कोमलपुत्रो हिरण्य नाभश्च पौष्यञ्जिश्च  
 सुकर्मणः शिष्यौ सामशाखां जगृहतुः । अन्ये आवन्त्य  
 उदीच्यश्च सामशाखां जगृहतुः, पौष्यञ्ज्यावन्त्ययो-  
 श्चापि सामगाः पञ्चशतानि शिष्या आसन् । तेषां-  
 समुदितानां मतानां नामानीति पौष्यञ्जिशिष्या  
 लौगाक्ष्यादयो नाम्ना शतं शतं संहितां जगृहुः, हि-  
 रण्यनाभस्य शिष्यो नाम्ना कृतश्चतुर्विंशतिसंहिताः  
 स्वशिष्येभ्य ऊचे शेषा अन्या संहिता आत्मज्ञानवा-  
 नावन्त्यः स्वशिष्येभ्य ऊचे । इत्यर्थः ॥ व्याख्याचर-  
 णव्यूहस्य सामखण्डस्य तेन वै ॥ बिस्तारिता यथा-  
 बुद्धि महादेवप्रसादतः ॥

इति चरणव्यूहपरिशिष्टसूत्रस्य तार्त्तीयख-  
 ण्डस्य व्याख्या समाप्ता ॥

अथ चरणव्यूहपरिशिष्टसूत्रस्य  
चतुर्थखण्डः प्रारभ्यते ॥

अथर्ववेदस्य नव भेदा भवन्ति  
पिप्पलाः शौनका दामोदात्तो-  
त्तायना जावाला ब्रह्मपलाशा  
कुनखी देवदर्शी चारणविद्या-  
श्चेति द्वादशैव सहस्राणि पञ्च-  
कल्पानि भवन्ति कल्पे कल्पे  
पञ्चशतानि भवन्ति नक्षत्रक-  
ल्पो विधानकल्पः संहितावि-  
धिरभिचारकल्पः शान्तिकल्प-  
श्चेति तत्र वेदानामुपवेदाश्चत्वा-  
रो भवन्त्युग्वेदस्यायुर्वेद उप-  
वेदो यजुर्वेदस्य धनुर्वेद उपवेदः  
सामवेदस्य गान्धर्ववेदो ऽथर्व-  
वेदस्यार्थशास्त्रं चेत्याह भगवा-  
न्व्यासःस्कन्दो वा य इमे वेदा-  
श्चत्वारस्तेषामेकैकस्य कीदृशं

रूपं वर्णविधोच्यते ऋग्वेदः प-  
 द्मपत्राक्षः सुविभक्तग्रौवः कुञ्चि-  
 तकेशप्रमश्रुः श्वेतवर्णो वर्णेन  
 कीर्तितं प्रमाणं तावत्तिष्ठन्वि-  
 तस्तीः पञ्च, यजुर्वेदः पिङ्गाक्षः  
 कृष्णमध्यस्थूलगलकपोलस्ताम्र-  
 वर्णः कृष्णवर्णो वा प्रादेशमात्रः  
 षड्दीर्घत्वेन सामवेदो नित्यं  
 स्रग्वी सुप्रयतः शुचिवासाः श-  
 मो दान्तो बृहच्छरीरः शमीद-  
 गडी कातरनयन आदित्यवर्णो  
 वर्णेन नवारत्निमात्रो ऽथर्ववेद-  
 स्तीक्ष्णः प्रचण्डकामरूपी विश्व-  
 कर्त्ता क्षुद्रकर्त्तास्वशाखाध्यायी  
 प्राज्ञश्च महानीलोत्पलवर्णो व-  
 र्णेन दशारत्निमात्र ऋग्वेदस्या-  
 च्येयसगोत्रं सोमदैवत्यं गायत्री-  
 छन्दो, यजुर्वेदस्य काश्यपसगो-

तमिन्द्रदैवत्यं त्रिष्टुप्छन्दः, सामवेदस्य भारद्वाजसगीचं रुद्रदैवत्यं जगतीछन्दोऽथर्ववेदस्य वैतानसगीचं ब्रह्मदैवत्यमनुष्टुप्छन्दो, य इमे वेदानां नामरूपगीचं प्रमाणां छन्दोदैवतं वर्णं वर्णयन्ति । अविद्यो लभते विद्यां जातिस्मरोऽथ जायते । जन्मजन्मवेदपारगो भवत्यब्रतीब्रतीभवत्यब्रह्मचारी ब्रह्मचारी भवति नमः शौनकाय नमः शौनकाय ॥ य इदं चरणव्यूहं गर्भिणीं श्रावयेत्स्त्रियम् ॥ पुमांसं जायते पुत्रमृषिभिर्वेदपारगम् । य इदं चरणव्यूहं श्राद्धकाले पठेद्द्विजः । अक्षय्यं तद्भवेच्छ्राद्धं पितृंश्चैवोपतिष्ठते । य इदं च-

रणव्यूहं पठेतस पङ्क्तिपावनः ।  
 तारयेत्प्रभृतीन्पुत्रान्पुरुषान्स-  
 मसप्तच । य इदं चरणव्यूहं प-  
 ठेत्पर्वसु पर्वसु । विधूतपाप्मा  
 स स्वर्गी ब्रह्मभूयाय गच्छति ।  
 रतिधृतिप्रिश्वाप्रयामाश्चत्वारो  
 वेदपत्निकाः । ज्ञातव्या यज्ञका-  
 लेषु ईशानादिव्यवस्थिताः ।  
 लक्षं तु चतुरो वेदा लक्षं भा-  
 रतमेव च । लक्षं व्याकरणं प्रो-  
 क्तं चतुर्लक्षं तु ज्यौतिषं चतु-  
 र्लक्षं तु ज्यौतिषम् ॥ ५ ॥  
 इति शौनकोक्तचरणव्यूहपरि-  
 शिष्टसूत्रे चतुर्थपञ्चमखण्डः स-  
 माप्तः ॥

अथ चतुर्थपञ्चमखण्डस्य विवृ-  
 त्तिरारभ्यते ॥

अथर्ववेदस्येति । अथर्ववेदस्य नव भेदा भवन्ति न-  
 व शाखा भवन्तित्यर्थः । तानाह । पौष्पला । दान्ता ।  
 दामोदान्ता । औतापना । जाबाला । शौनका । ब्रह्म-  
 पलाशा । कुनखी देवदर्शी । चारणविद्यास्येति ॥  
 तेषामध्ययनं द्वादशैव सहस्राणि मन्त्राणाम् । कौ-  
 ट्टशानि पञ्चकल्पानि भवन्ति । अत्र बहुवचनाच्चे  
 बहवः । यत्र एकवचनं स एकः । तेषामध्ययनं शा-  
 खया उच्यते । द्वादशसहस्राणि मन्त्राणां कौट्टशा-  
 नि । एकस्मिन्कल्पे कल्पे पञ्चशतानि मन्त्राणाम् ।  
 कल्पान्याह । नक्षत्रकल्पः । विधानकल्पः । संहिता-  
 विधिकल्पः । अभिचारकल्पः । शान्तिकल्पः । इति  
 पञ्चकल्पाः । तत्र वेदानां चत्वारोपवेदा भवन्ति ।  
 यथा ऋग्वेदस्योपवेद आयुर्वेदः चिकित्साशास्त्रम् । य-  
 जुर्वेदस्योपवेदो धनुर्वेदो युद्धशास्त्रम् । सामवेदस्योप-  
 वेदो गान्धर्ववेदस्यङ्गीतशास्त्रम् । अथर्ववेदोऽर्थशास्त्रं  
 नीतिशास्त्रम् । शस्त्रशास्त्रं विश्वकर्मादिप्रणीतशिल्प-  
 शास्त्रम् । इति भगवान्वेदव्यासः स्कन्दः कुमारो वा-  
 ऽऽह । य इमे चत्वारो वेदा उक्तास्तेषां मध्ये एकैकस्य  
 कौट्टशं रूपं आकारः तत्तद्वर्णं सितासितादि । वणा-  
 विधः प्रकारोच्यते । तत्रादौ ऋग्वेदस्वरूपमाह ।  
 ऋग्वेदः पद्मपत्रायताक्षः पद्मपत्रं कमलदलं तद्वदक्षि-  
 णी नेत्रे यस्य सः । सुविभक्तः । सुविभक्ता रेखात्रया-  
 ङ्किता ग्रीवा यस्य सः । कृश्चितकेशश्मश्रुः । कुश्चिता-  
 वलीमन्तः केशाः शिरसिजाः श्मश्रूणि मुखरोमाणि

यस्य सः । श्वेतवर्णो । वर्णेन तु ककुबर्णो न, श्वेतवर्णः  
 श्वेतो वर्णो यस्य सः । कीर्तितं प्रमाणं तावत्तिष्ठन्वि-  
 तस्तीः पञ्च, तावत्साकल्येन, पञ्च वितस्तीर्भवन्ति ह्ये-  
 तत्प्रमाणमृगवेदस्य कीर्तितसुक्तं वितस्तिशब्दो द्वाद-  
 शाङ्गुलात्मकः । सार्द्धहस्तद्वयप्रमाणमित्यर्थः । यजुर्वे-  
 दस्वरूपमाह । यजुर्वेदः पिङ्गे पीते अक्षिणीयस्य सः ।  
 कृशं मध्ये कटिप्रदेशे यस्य सः । स्थूलौ गलकपोलौ य-  
 स्य सः । ताम्रवदाचरितो रक्तो वर्णो यस्य सः । यद्वा-  
 कृष्णवर्णो यस्य सः । दीर्घत्वेनोच्चत्वेन षट्प्रादेशमात्र-  
 प्रमाणं यस्य सः । प्रादेशस्तु प्रदेशिन्येत्यभिधानोक्तेः ।  
 अङ्गुष्ठप्रदेशिन्योर्विहितत्वात्प्रमाणप्रादेशोदशाङ्गुलः ।  
 तादृशाः षट्प्रादेशाः प्रमाणं षष्ठ्यङ्गुलं सार्द्धद्वयहस्त-  
 मित्यर्थः । सामवेदस्वरूपमाह । सामवेदो नित्यं स्र-  
 ग्वी स्रजो माला यस्य सन्तीति स्रग्वी । “अस्मायामे-  
 धास्रजो विनिः” । इति सूत्राद्विनि प्रत्ययः । नित्यं  
 पुष्पमालाधारी । यमनियमवान् । सुप्रयतः शुचिः ।  
 पवित्रः । शुचि शुद्धं वासो वस्त्रं यस्य स शुद्धवस्त्रधारी ।  
 शमः शान्तिरस्यास्तीति शमो शान्तमनाः । दान्तो  
 नियतबाहोन्द्रियः । बृहन्महच्छरीरं यस्य सः । शमी-  
 तरोर्दण्डो यस्य सः शमीदण्डी ॥ कातरेऽल्पेऽक्षिणी-  
 हे नेत्रे यस्य सः । काञ्चननयनो वा । आदित्यस्य  
 भानोर्वर्णद्वय वर्णो यस्य सः । श्वेतवर्णो वा नवार-  
 त्तिप्रमाणं यस्य सः सार्द्धचतुष्टयहस्तदीर्घद्वयार्थः । षड-  
 रत्निमात्रो वा ॥ अथर्ववेदस्वरूपमाह । तीक्ष्णः । उ-

यः । प्रचण्डः क्रोधी । कामरूपी । कामेन रूपाणि  
यस्य सः । स्वेच्छारूपधारी । विश्वस्य आत्मा जीव-  
नम् । विश्वस्य कर्त्ता स्रष्टा च उपनिषद्वाहुल्यात् ।  
क्षुद्राणि कर्माणि यस्य सः । अभिचारकृत्याप्रयोज-  
कमन्त्रबाहुल्यात् । स्वशाखाध्यायी । अथर्वणे विशेषः  
प्राज्ञश्च । महानीलोत्पलवर्णेन श्यामकमलद्वयवर्णो  
यस्य सः श्यामसुन्दरः । दश अरत्रयः अकनिष्ठिकह-  
स्तः प्रमाणं यस्य पञ्चहस्तप्रमाण इत्यर्थः । अथर्ववेद-  
स्य रूपान्तरे पोठान्तरश्चः “श्वेतसाध्यवशी च । सजल-  
मूर्धनिगालवः स्वदारजुष्टः । परस्त्रियाः स्तन्यपश्चे-  
ति” ॥ अथ वेदानां गोत्रदेवताकृन्दांस्याह । ऋग्वे-  
दस्यात्रेयसगोत्रम् । आत्रेयाः सगोत्राः समानगोत्रा  
यस्य तत् । अत्रिगोत्रं ऋग्वेद इत्यर्थः । सोमदैवत्यं यस्य  
तत् । गायत्रीकृन्दा यस्य तत् । एवमग्रेऽपि व्याख्या-  
तव्यम् । अथ यजुर्वेदस्य काश्यपगोत्रं इन्द्रदैवत्यं त्रि-  
ष्टुकृन्दः । अथ सामवेदस्य भारद्वाजगोत्रं रुद्रदैवत्यं  
जगतीकृन्दः । अथर्ववेदस्य वैतानगोत्रं ब्रह्मदैवत्यं अ-  
नुष्टुकृन्दः । अथ चतुर्वेदस्य फलस्तुतिमाह । य इद-  
मिति । यः पुमानिदं वेदानां नाम रूपं गोत्रं प्रमाणं  
कृन्दा दैवत्यं वर्णं वर्णयति । नामादीनां द्वन्द्वैकवद्भा-  
वः । नाम ऋग्वेदादि, १ रूपं पद्मपत्राक्षादि २ गोत्र-  
मात्रेयादि ३ प्रमाणं पञ्चवितस्त्यादि ४ कृन्दा गाय-  
त्र्यादि ५ दैवत्यं सोमादि ६ वर्णं श्वेतादि च ७ इ-  
त्यादि यो जानाति स अविद्यो विद्याहानः सन्विद्यां



